

ان ذلک لعقبی لا ولی الاہ

ہمسالو خاں نامی

کے

سبق آموز و بصیرت افزا اور نہایت مستند حالات زندگی
مصنفہ

اکبر شاہ خاں نجیب آبادی

خاں پنجر عمرت نے نجیب آباد سے شائع کیا

ت فی جلد ۲۲ علاوہ محصولہ اک

بِسْمِ اللّٰهِ الرَّحْمٰنِ الرَّحِیْمِ
 مُحَمَّدٌ وَآلِہٖٖ عَلَی سَیِّدِ الْکٰلَمِ
 دیباچہ

کون نہیں جانتا کہ ملک میں لاکھوں نوجوانوں کی زندگیاں مخرب اخلاق ناولوں کے مطالعہ سے برباد کر دیں اور کس کو نہیں معلوم کہ مسلمانوں کی تاریخ کو مسخ اور برباد کرنے کے لیے کس قدر شیطانی طاقتیں اور طاعونی تدبیریں مصروف عمل ہیں۔ جس کے نتیجے میں مسلمانوں کی قوم سے غم راسخ اور تہمت مروانہ کی صفات حسنہ بتدریج نصبت ہو رہی ہیں۔ جبکہ قوموں کے مستقبل کا ہمیشہ اُن کی ماضی سے پیدا ہونا مسلم ہے تو مسلمانوں کی قوم کو بھی اپنے مستقبل کے لیے اپنی ماضی کی طرف متوجہ ہونا یعنی اپنی گزشتہ تاریخ سے باخبر ہونا از بس ضروری ہو۔

اس وقت ایک مشہور تاریخی انسان (خان جہاں لودی) کی زندگی کے حالات جو ملک کے مشہور تاریخ دان مولانا اکبر شاہ خاں صاحب قبلہ مدظلہ کے رشحات قلم کا نتیجہ ہیں قبلہ مدوح کی اجازت سے چھپوا کر رسالہ کی شکل میں پیش کر رہا ہوں اور قارئین کرام سے دریافت کرنا چاہتا ہوں کہ یہ مستند تاریخی رسالہ جھوٹے اور فرضی ناولوں سے کچھ کم دیکھ بھل تو نہیں؟

محمد ایوب خاں منہر عبرت
 نجیب آباد (یو۔ پی)

بِسْمِ اللّٰهِ الرَّحْمٰنِ الرَّحِیْمِ

خان جہاں لودی

تمہید

محمد بن قاسم علیہ الرحمہ کی فتوحات ہند سے لے کر سلطان شہاب الدین غوری کی وفات تک ہندوستان کے شمالی و مغربی صوبے اکثر مسلمانوں کے زیر حکومت رہے لیکن ہندوستان میں مسلمانوں کی ایک الگ مستقل سلطنت قطب الدین ایبک کے زمانے سے شمار کی جاتی ہے۔ قطب الدین ایبک شمس الدین التمش غیاث الدین بلبن اور ان کی اولاد کا دور حکومت ختم ہو کر خانہ غلی ہندوستان کی فرماں روائی پر فائز ہوا۔ غلیوں کے بعد تغلقوں کی شہنشاہی کا نمبر آیا۔ ان تینوں فرمانروا خانوں کے عہد سلطنت میں وزیر اعظم کو آغ خاں کے خطاب سے مخاطب کیا جاتا تھا۔ آغ خاں ترکی زبان کا لفظ ہے جس کا ترجمہ

سرمدار اعظم، خان جہاں، خان خاناں، خان اعظم، مسند عالی، حضرت اعلیٰ وغیرہ الفاظ سے کیا جاسکتا ہے۔ حملہ تیمور نے جب خاندان تغلق کا خاتمہ کر کے ایک نئے مجہول النسب خاندان کو فرمانروائی کا موقع دیا تو اس خاندان کے مورث اعلیٰ خضر خاں نے اپنے آپ کو تیمور کا وائسرائے قرار دیکر اپنا لقب مسند عالی تجویز کیا۔

مسند عالی خضر خاں کے بعد اُس کے بیٹے نے ایک خود مختار اور مطلق العنان پادشاہ کی حیثیت سے تخت سلطنت پر چلوں کیا۔ لیکن الخ خاں کا ترکہ کی خطاب پھر ہندوستان میں نہیں سنا گیا۔

اس خاندان کے بعد لودیوں کی حکومت شروع ہوئی تو ایک ہی وقت میں کسی کسی شخصوں کو مسند عالی، خان خاناں اور خان جہاں کے خطابات ملے۔ سکندر لودی اور ابراہیم لودی کے عہد حکومت میں کسی خان خاناں، کسی مسند عالی، اور کسی خان جہاں تھے۔

خان جہاں کا خطاب تغلقوں کے زمانے سے شروع ہو کر شاہ جہاں کے عہد حکومت تک رائج اور باقی رہا۔ یہ خطاب مغلوں کے عہد

حکومت میں اگرچہ اعلیٰ درجہ کے خطابوں میں شامل تھا لیکن وزیر اعظم یا نائب السلطنت کا مفہوم اس میں باقی نہ رہا تھا۔ وزیر اعظم

کو خان خاناں، امیر الامراء اور وکیل سلطنت وغیرہ ناموں سے یاد

کیا جاتا تھا۔ جہانگیر نے پیر خاں ابن دولت خاں کو خان جہاں کا خطاب دیا اور ہندوستان کی تاریخ میں یہی جہانگیری خان جہاں سب سے زیادہ مشہور اور خان جہاں لودی کے نام سے معروف ہے۔ کسی دوسرے خان جہاں کی شہرت اس جہانگیری خان جہاں کی شہرت کے پاسنگ بھی نہیں۔ علم تاریخ کے طلباء کی مجلس میں جب کبھی خان جہاں کا لفظ کسی کی زبان پر آتا ہے تو اس سے سوائے اس جہانگیری خان جہاں کے کوئی دوسرا شخص مراد نہیں لیا جاتا۔ لیکن باوجود اس شہرت کے بہت ہی تھوڑے لوگ ہونگے جو خان جہاں کے تفصیلی حالات سے واقف اور اُس کے متعلق بہت سی غلط فہمیوں میں مبتلا نہ ہوں۔ میراجی چاہتا ہے کہ آج وہ قرضہ جو خان جہاں کا مجھ پر واجب ہے ادا کر دوں اور اپنے دوستوں کو جہاں تک ممکن ہو، خان جہاں لودی کی اصل تصویر دکھا دوں۔ عہد آخر یعنی ہمارے زمانے کے بعض مؤرخین نے خان جہاں لودی کی نسبت یہ لکھ کر کہ وہ ایک مہول النسب اور کسی رذیل قوم کا آدمی تھا، اپنی ناواقفیت اور حماقت کا اظہار کیا ہے۔ یہی سبب ہے کہ میں آج تک اپنے آپ کو خان جہاں لودی کا مفروض سمجھتا رہا۔ اور یہی سبب ہے کہ

اس وقت سب سے پہلے خان جہاں کے خاندانی حالات پر ایک سرسری نظر ڈالتا ہوں۔

قبیلہ لودی

جس زمانے میں سامانی سلطنت کے دربار بخارا کی ماتحتی سے جدا ہو کر افغانستان میں اپٹگنیں ایک الگ خود مختار حکومت قائم کر رہا تھا اُس زمانے میں قرامطہ بحرین کے متاد اپنا کام افغانستان میں شروع کر چکے تھے۔ مصر فاطمیوں یعنی عبیدیوں کے قبضے میں آچکا تھا بغداد اور بغداد کے عباسی خلفاء پر دیلمی خاندان مستولی تھا۔ ایسی حالت میں کوہ سلیمان اور افغانستان کے قبائل میں قرامطہ کے ملحدانہ خیالات اور باحتی مذہب کا شایع ہو جانا کوئی تعجب کی بات نہ تھی۔ سبکتگین کی روز افزوں طاقت سے خائف ہو کر لاہور کی ہندو سلطنت کا حمید خاں لودی کے ملتان پر قابض و متصرف ہو جانے کو جائز رکھنا اور حمید خاں کے ساتھ تعلقات دوستی پیدا کر کے اُس کو سبکتگین کی مخالفت پر ابھارنا تعجب خیز نہ تھا۔ ملتان و منصورہ کی اسلامی ریاستیں چند ہی روز پہلے قرامطہ کی شرارتوں سے برباد ہو چکی تھیں۔ ملتان کو قرامطہ نے اپنا تبلیغی مرکز بنا کر ایک طرف ہندوؤں اور دوسری

طرف افغانوں کو متاثر و معمول بنانے کا سلسلہ جاری کر رکھا تھا۔ حمید خاں لودی جو سلسلہ کوہ سلیمان سے آکر ملتان پر قابض ہوا تھا ایک طرف قرامطہ اور دوسری طرف لاہور کے راجہ جے پال کی امیڈ اور غالباً افغانستان کی لودی قوم کا سب سے پہلا شخص تھا جس کا نام مورخین نے حکمرانوں کی فہرست میں لکھا ہے۔ حمید خاں لودی کے پوتے ابو الفتح لودی فرما کر وائے ملتان نے سلطان محمود غزنوی کے ہاتھ پر توبہ اور قرامطہ کے الحاد و عقائد و اعمال کو ترک کر کے کتاب و سنت کی پیروی اختیار کی لیکن بعض سیاسی پیچیدگیوں نے اس لودی خاندان کی حکومت کا جلدی خاتمہ کر دیا۔ ابو الفتح لودی تو سلطان محمود غزنوی کے قید خانے سے عالم جاودانی کی طرف رخصت ہوا لیکن اُس کی اولاد اور اُس کے رشتہ داروں اور اُس کے ہم قوموں پر سلطان کی مہربانیاں ہمیشہ مبذول و منعطف رہیں۔ چنانچہ ملک سلیمان خاں لودی کو سلطان نے اپنے زمرہ امراء میں شامل کر کے ہندوستان کی معرکہ آرائیوں میں اُس سے خوب کام لیا۔ حملہ سومناٹ میں سلیمان خاں لودی بارہ ہزار سواروں کا سپہ سالار اور سلطان خاں کا سب سے زیادہ معتمد جرنیل تھا۔ جو تین سال تک سلطان کے ساتھ سومناٹہ کے

علاقے میں خدمات شائستہ بجالاتا رہا۔ سلطان شہاب الدین غوری کی حملہ آور فوج میں بھی افاغنے کے دوسرے قبائل کے ساتھ لودی قبیلہ کے اکثر افراد موجود تھے۔ بختیار خلجی کے ساتھ دریائے برہم پتر کو عبور کر کے آسام و بنگال پر حملہ کرنے والے مجاہدین میں بھی یہ لوگ شامل تھے۔ ۳۹ھ میں ملک بہرام خاں صوبہ دار سنارگانوں کا انتقال ہوا تو اس کے سپہ سالار ملک فخر الدین لودی نے سنارگانوں پر قبضہ کر کے خود حکومت شروع کی۔ قدر خاں حاکم لکھنوتی نے مقابلہ کیا کئی معرکوں کے بعد قدر خاں کام آیا اور فخر الدین تمام ملک بنگال کا فرماں روا بن گیا۔ یہ وہ زمانہ تھا کہ سلطان محمد تغلق ہفت سالہ قحط کے شکار کا مقابلہ کر رہا تھا اور جلد بنگالہ کی طرف نہیں جاسکتا تھا۔ آخر ۴۰ھ میں سلطان محمد تغلق، حاجی الیاس کی استدعا پر بنگال پہنچا۔ ملک فخر الدین کو گرفتار کر کے قتل کیا اور اس کے دشمن حاجی الیاس کو بنگالہ کا حاکم بنا کر واپس آیا۔

ملک فخر الدین کا داماد ظفر خاں لودی جو حمید خاں لودی مذکور حاکم بنگال کی نسل سے تھا ملک فخر الدین کے گرفتار و مقتول ہونے کے بعد خلیج بنگال کے ساحل کی طرف بھاگا۔ وہاں سے جہاز میں سووار ہو کر جنوبی ہند کا طواف کرتا ہوا بہار و دقت و پریشانی

بندر دیبل (کراچی) پہنچ کر اپنے وطن کوہ سلیمان میں واپس آیا۔ یہاں
اُس نے سلطان محمد تغلق کے فوت ہونے اور سلطان فیروز تغلق
کے پادشاہ بننے کی خبر سننے کے بعد جب یہ سنا کہ حاجی الیاس پر
فیروز تغلق نے چڑھائی کی ہے تو ایک جمعیت فراہم کر کے اپنے
وطن سے چلا اور شہہ میں جبکہ فیروز تغلق بنگالہ کے سفر سے ناکام
واپس آچکا تھا دہلی پہنچ کر سلطان کی خدمت میں حاضر ہوا۔ اپنے
سابقہ حقوق اور حاجی الیاس کی شکایات زبان پر لا کر ہر قسم کی
جانفشانی و جاں فروشی پر آمادگی ظاہر کی۔ سلطان نے بھی ظفر خاں کو
اپنی مرہطی و عنایت کا یقین دلایا۔ شمس سراج عقیف سلطان فیروز
کے الفاظ کو اس طرح روایت کرتا ہے کہ

اُن شہریار براجہ شاہی و عواطف پادشاہی ظفر خاں را بسیار
پرسیدہ و بغایت نواختہ فرمان فرمود کہ ظفر خاں خاطر جمع دارد
اندیشہ را بسوے خود نگمارا اگر چه شد اند بسیار و مکائد بے شمار
دید و راہ ہائے مخالف و بیدار ہائے خوف پیہودی المنة لله
بمقصود رسیدی ہر چه در شمار گاؤں دہشتی افساح آں ہو
مفوض خواهد شد

چنانچہ ظفر خاں کو سلطان نے زمرہ امرا میں شامل کیا۔ وہ اول

نائب وزیر پھر ۱۶۹۷ء میں صوبہ گجرات کا حاکم مقرر ہوا۔ ظفر خاں لودی جب ۱۷۰۰ء میں فوت ہوا تو اُس کے بیٹے دریا خاں لودی کو سلطان فیروز تغلق نے ظفر خاں کا خطاب دیکر باپ کی جگہ گجرات کی حکومت پر مامور کیا۔ تین سال کے بعد ۱۷۰۳ء میں دریا خاں لودی الحی طبت ظفر خاں ثانی حاکم گجرات کو تھوہہ کی حکومت پر اس لیے تبدیل کیا گیا کہ یہاں کے سرکشوں اور باغیوں کو کوئی دوسرا سردار قابو میں نہیں لاسکا تھا۔ خان جہاں ثانی ایک ہندو زادہ فیروز تغلق کا وزیر اعظم تھا اُس نے خاندان شاہی کے خلاف ایک سازش میں شریک ہو کر ظفر خاں ثانی کو جو خاندان شاہی اور سلطان کے بیٹے ناصر الدین محمد شاہ تغلق کا طرفدار تھا دھوکے سے ۱۷۰۹ء میں قتل کرادیا۔ یہی قتل خاندان تغلق کے زوال کا پیش خیمہ ثابت ہوا۔

ظفر خاں ثانی نے چار بیٹے چھوڑے تھے جن کے نام ٹھو خاں، سارنگ خاں، عادل خاں، محمود خاں تھے۔ جب تیمور نے ۱۷۰۷ء میں ہندوستان پر حملہ کیا تو سارنگ خاں نے تیمور کے پوتے پیر محمد کا ملتان میں مقابلہ کیا اور ایک خوزیر جنگ کے بعد بڑی بہادری سے لڑ کر مارا گیا۔ لاہور میں عادل خاں نے اپنی مٹھی بھر جمعیت سے تیمور کی ۹۲ ہزار جوار فوج کا مقابلہ کیا۔ اگرچہ کامیاب

نہ ہوسکا گرد و ست و دشمن دونوں سے اپنی شجاعت و بہادری کا اقرار کر لیا۔ تیمور جب دہلی پہنچا تو بڑے بھائی ملھو خاں لودی الخا طب بہ اقبال خاں نے چالیس ہزار کی بھینٹ بھاڑ لیکر جس میں تجزیہ کار جنگجو کم اور دہلی کے نا تجربہ کار شہری لوگ زیادہ تھے تیمور کی ایک لاکھ بائیس ہزار فوج کا مقابلہ کیا (چونکہ پیر محمد کی فوج بھی جنگ لاہور کے بعد شامل ہو گئی تھی اس لیے اب تیموری لشکر کی تعداد ایک لاکھ بائیس ہزار تھی) غرض ہندوستان میں تیمور کو ظفر خاں لودی ہی کی اولاد سے بڑی بڑی لڑائیاں لڑنی پڑیں تیمور کے بعد ملھو خاں لودی الخا طب بہ اقبال خاں نے دہلی میں آکر پھر سلطنت اسلامیہ قائم کی اور ظفر خاں سند عالی کو جو سارنگ خاں کا رگیدہا ہوا میوات کے جنگلوں میں چھپا چھپا پھر رہا تھا اور تیمور کے آنے پر اس کی خدمت میں پہنچ کر ہندوستان کی سند حکومت تیمور سے حاصل کر چکا تھا دہلی پر قابض نہ ہونے دیا۔ آخر سات آٹھ سال کی فرماں روائی اور خود مختارانہ حکومت کے بعد ۱۹۔ جمادی الاول ۸۸۷ھ کو ظفر خاں اور گجرات کی متحدہ فوجوں سے ملتان کے قریب لڑتا ہوا اپنے ایک ہم قوم ملک شاہ لودی ابن بہرام خاں لودی کے ہاتھ سے مارا گیا۔ ظفر خاں نے ملک شاہ لودی

کو اس برادر کشی کے صلہ میں اسلام خاں کا خطاب دیا۔ ملتان میں خضر خاں کی حکومت مستقل ہو گئی لیکن دہلی پر پھر بھی قابض نہ ہو سکا۔ دہلی میں اقبال خاں لودی کے بھتیجے دولت خاں ابن محمود خاں لودی نے سلطنت کو سنبھالا اور آٹھ نو سال تک ایک طرف خضر خاں حاکم ملتان دوسری طرف ابراہیم شاہ شرقی پادشاہ جونپور کا کامیاب مقابلہ کرتا اور دہلی کو دونوں کی بار بار کی یورشوں سے بچاتا اور دشمنوں کو شکست دے دیکر بھگاتا رہا۔ ۱۵۱۷ء میں سلطان ناصر الدین محمود جو شاہ شطرنج سے زیادہ کوئی حیثیت نہ رکھتا تھا فوت ہوا تو دہلی کے تمام امرا و شرفاء و علمائے متفقہ طور پر دولت خاں لودی کو تخت سلطنت پر جلوس کرنے اور پادشاہ بننے پر مجبور کیا۔ اس طرح ۱۵۱۷ء تک دولت خاں لودی سلطان دہلی رہا۔ اس کو مورخین دولت خاں اول کے نام سے یاد کرتے ہیں۔ آخر خضر خاں دہلی پر قابض ہونے اور دولت خاں اول کو قتل کرانے میں کامیاب ہو گیا۔ خضر خاں اور اس کی اولاد کے عہد حکومت میں ملک شاہ لودی الخاطب بہ اسلام خاں نے خوب ترقی کی۔ اسی اسلام خاں لودی کا بھتیجا بہلول خاں لودی

ہندوستان کا پادشاہ ہوا۔ جس کے پوتے ابراہیم خاں لودی کے عہد حکومت میں دولت خاں اول کا پوتا یا پڑپوتا دولت خاں دوم پنجاب کا صوبہ دار تھا جس نے بابر کو ہندوستان پر حملہ آور ہونے کی ترغیب دی۔ یہ دولت خاں دوم سلطان سکندر لودی کے زمانے میں پنجاب کا گورنر مقرر ہوا تھا۔ اُس کے یک جہدی رشتہ دار ملک احمد لودی کے چاروں بیٹے دولت خاں، نصرت خاں، پہاڑ خاں، موسیٰ خاں، لاہور آئے اور دولت خاں دوم نے ان کو مناسب جاگیریں عطا کر کے نصرت خاں ابن ملک احمد لودی کے ساتھ اپنی بیٹی کی شادی کر دی۔

خان جہاں لودی کا خاندان

نصرت خاں کے بھائی دولت خاں کو ایک دن دولت خاں دوم صوبہ دار پنجاب کی مجلس میں کسی شخص نے دولت خاں کو کھڑکچار تو دولت خاں صوبہ دار اور دولت خاں ابن ملک احمد دونوں اُس طرف متوجہ ہوئے اس پر دولت خاں صوبہ دار نے کہا کہ برا درم دولت خاں یا تو میں اپنا نام تبدیل کروں یا تم اپنا نام تبدیل کرو اُس نے جواباً عرض کیا کہ آپ کو

اپنا نام مبارک ہو میرا دوسرا نام تجویز فرما دیجیے۔ چنانچہ دولت خاں دوم صوبہ دار پنجاب نے دولت خاں کا نام شیر خاں تجویز کیا۔ اور پھر وہ شیر خاں ہی کے نام سے موسوم رہا۔ جب دولت خاں لودی حاکم پنجاب اور ابراہیم خاں لودی سلطان ہندوستان دونوں کی عمر و دولت ختم ہو گئی تو شیر خاں، نصرت خاں اور پہاڑ خاں تینوں بھائی پنجاب سے سفر کر کے صوبہ بہار میں پہنچے جہاں ٹھکانوں کی سلطنت و حکومت ابھی باقی تھی۔ پٹنہ میں محمود خاں ابن سلطان سکندر لودی برادر سلطان ابراہیم لودی کو امراے افغنہ نے پادشاہ بنایا تو دولت خاں المعروف بہ شیر خاں بھی اس جدید سلطان کی فوج میں بھرتی ہوا۔ فرید خاں الملقب بہ شیر خاں بھی جو بعد میں ہندوستان کا شہنشاہ ہوا سلطان محمود خاں لودی کے ساتھ جو پنور کی طرف گیا تھا۔ اسی سفر میں ہردو شیر خاں ایک دوسرے سے واقف اور ہمنامی کے سبب ایک دوسرے کے دوست بن گئے تھے۔ جو پنور کی جنگ میں سلطان محمود خاں لودی کو شکست ہوئی دولت خاں المعروف بہ شیر خاں زخمی ہو کر پٹنہ واپس آیا اور سپہ گری سے دستکش ہو کر تجارت میں مشغول ہوا۔ جب شیر شاہ نے ہمایوں کو پہلی مرتبہ بکسر کے

قریب شکست دیکر بھگا دیا اور شیر خاں سے شیر شاہ بن گیا تو شیر خاں (دولت خاں) اپنے تجارت کے کاروبار کو چھوڑ کر شیر شاہ کی خدمت میں آیا۔ شیر شاہ نے پُرانی دوستی و شناسائی کو مد نظر رکھ کر موت و غنّت کا سلوک اور زمرہ امرا میں شامل کیا۔ اس کے بعد مالوہ کے زمینداروں اور رئیسوں نے شیر شاہ کے پاس درخواستیں بھیجیں کہ ہم آپ کے فرماں بردار و مطیع ہیں کسی سردار کو اس طرف بھیج دیجیے کہ ہم سب اس کے ساتھ ہو کر ہمایوں کے کارندوں کو اس ملک سے خارج کر دیں۔ شیر شاہ نے اپنے بڑے بیٹے قطب خاں کو مالوہ کی طرف روانہ کیا اور شیر خاں کو بطور اتالیق قطب خاں کے ہمراہ بھیجا۔ چونکہ امراے مالوہ نے خود درخواست بھیجی تھی اور ہر قسم کی جانفشانی کا اقرار کیا تھا لہذا قطب خاں کے ساتھ کوئی بڑی فوج نہیں بھیجی گئی۔ خیال تھا کہ مالوہ کی تمام فوجیں قطب خاں کے زیرِ علم فراہم ہو جائیں گی۔ قطب خاں اور شیر خاں جب مالوہ میں پہنچے تو ہمایوں نے آگرہ سے اپنے بھائی مرزا عسکری و مرزا ہندال کو اُس طرف روانہ کیا۔ امراے مالوہ ازراہ بدعہدی قطب خاں کو تنہا چھوڑ کر مرزاؤں کے شریک ہو گئے۔ قطب خاں سے جب

اُس کے ہمراہیوں نے کہا کہ یہاں سے بھاگ چلو تو اُس نے جواب دیا کہ میرے سوا شیر شاہ کے اور بھی کسی بیٹے موجود ہیں میرے مارے جانے سے کوئی حرج و نقصان واقع نہوگا لیکن مرزاؤں کے مقابلے سے میرا فرار ہو جانا ہمارے خاندان کی عزت کو نقصان پہنچائیگا۔ یہ کہہ کر وہ اپنے مٹھی بھر ہماہیوں کے ساتھ مقابلہ پر ٹوٹ گیا۔ اور بڑی بہادری کے ساتھ مارا گیا۔ قطب خاں کے مارے جانے پر شیر خاں سے ہمراہیوں نے کہا کہ اب کیا باقی رہا ہے اپنی جان میدان سے سلامت نکال لے چلو۔ شیر خاں نے کہا میں اپنی سفید دڑھی شیر شاہ کو کیسے دکھا سکتا ہوں۔ یہ کہہ کر حملہ آور ہوا اور بہت سے دشمنوں کو خاک و خون میں ملا کر خود بھی قطب خاں کے پاس پہنچ گیا۔ شیر شاہ نے قطب خاں اور شیر خاں کے مارے جانے کا حال سُن کر پٹنہ سے شیر خاں کے چاروں بیٹوں کو بلایا جن کے نام محمود خاں، عمر خاں، قاسم خاں اور کمال خاں تھے۔ ان چاروں کو بڑی بڑی جاگیریں اور طوغ و علم و نقارہ عطا کر کے معزز و سر بلند کیا۔ عمر خاں کو اپنے پاس رکھ کر باقی تینوں کو اُن کی جاگیروں کی طرف رخصت کر دیا۔ برہان پور کے فاروقی فرماں روا کا

سپہ سالار عالم خاں لودی جب شیر شاہ کی خدمت میں حاضر ہوا تو شیر شاہ نے عالم خاں کی بیٹی سے عمر خاں ابن شیر خاں کی شادی کر دی۔ پھر چند روز کے بعد عمر خاں کو بھی جاگیر کی طرف رخصت کیا۔ ان چاروں بھائیوں کی نسبت کئی مرتبہ لوگوں نے شیر شاہ کی خدمت میں شکایتیں پہنچائیں۔ شیر شاہ نے ہر مرتبہ یہی جواب دیا کہ ابھی تک شیر خاں کا خون مالوہ کی زمین پر خشک نہیں ہوا ہے میں اُس کے بیٹوں کو ہرگز آزر دہ نہ کروں گا۔ شیر شاہ کے بعد سلیم شاہ نے عمر خاں اور محمود خاں کو ایبٹہ اور قنوج و گوالیار و بیانہ و سنبھل وغیرہ کی طرف حکومت و انتظام ملکی پر مامور رکھا۔ ۱۵۵۷ء میں عالم خاں لودی کی بیٹی کے پیٹ سے عمر خاں کا بیٹا دولت خاں قلعہ گوالیار میں پیدا ہوا۔ سلیم شاہ کی وفات کے بعد جب عدلی تخت نشین ہوا تو وہ عمر خاں اور اُس کے بھائیوں سے ناخوش رہا۔ آخر اُس نے محمود خاں، قاسم خاں اور کمال خاں تینوں بھائیوں کو اُن کی جاگیروں سے بیدخل کر کے چنار کے قلعہ میں قید کر دیا۔ یہ سننے ہی عمر خاں فرار ہو کر مالوہ کے کسبھی معروف مقام میں چلا گیا۔ عدلی نے جب چنار سے ہتھو بقال کو فوج دیکر آگرہ و دہلی کی جانب روانہ کیا

تو محمود خاں، قاسم خاں، کمال خاں، تینوں بھائیوں کو قید خانہ کمال کر خلعت فاخرہ عطا کیے اور ہر قسم کے انعام و اکرام کا متوقع کر کے ہیمو کے ساتھ روانہ کیا۔ پانی پت کے معرکہ میں محمود خاں و قاسم خاں دونوں بھائی مغلیہ فوج کا مقابلہ کرتے ہوئے مارے گئے۔ عمر خاں بھائیوں کے مارے جانے اور پٹھانوں کے قبضے سے سلطنت کے نکل جانے کی خبر سن کر مع اہل و عیال گجرات کی طرف روانہ ہوا اور ۹۶۳ھ میں احمد آباد پہنچ کر گجرات کے مشہور سردار شیر خاں فولادی کا نوکر ہو گیا۔ عمر خاں کا بیٹا دولت خاں جب جوان ہوا تو وہ گجرات کے ایک دوسرے امیر حاجی خاں کا نوکر ہوا اور موضع اٹا وہ متصل احمد آباد دولت خاں کی تنخواہ میں بطور جاگیر مقرر ہوا۔ ۹۶۲ھ میں جب اکبر کی فوجوں نے گجرات پر حملہ کیا تو میدان جنگ میں شیر خاں فولادی کے بیٹے محمد خاں کے ہمراہ عمر خاں بھی مارا گیا اُس وقت دولت خاں کی عمر ۲۶ سال کی تھی۔

مغلذنی دولت خاں سوم

جب گجرات پر مغلوں کا قبضہ ہوا تو دولت خاں احمد آباد سے سورت چلا گیا۔ سورت کے راجہ نے دولت خاں کے ساتھ

عزت و تکریم کا برتاؤ کیا اور اُس کو اپنے زمرہ مصاحبین میں داخل کر لیا۔ شاہ ابوتراب محاسب گجرات نے ۹۸۳ھ میں دولت خاں کو سورت سے بلوا کر خان اعظم مرزا عزیز کو کہ صوبہ دار گجرات کی خدمت میں پیش کیا۔ مرزا عزیز کو کہانے دولت خاں کو اپنی مناجبت میں داخل کر کے پرگنہ جھالاوار جاگیر میں عطا کیا۔ جب گجرات سے مرزا عزیز کو آگرہ طلب کیا گیا تو مرزا کے ساتھ دولت خاں بھی ہم سفر ہوا۔ راستہ میں مقام سرہی کے قریب راجپوتوں کی ایک زبردست جماعت نے مرزا عزیز کے قافلہ پر اچانک حملہ کیا۔ یہ بڑا نازک وقت تھا اور بظاہر بچنے کی کوئی صورت نہ تھی۔ دولت خاں نے اُس وقت بڑا کام کیا اور تنہا راجپوتوں کے سپہ سالار سے جا بھڑا۔ اگرچہ خود بھی زخمی ہوا مگر راجپوتوں کے اس سردار کو قتل کر دیا۔ سردار کے قتل ہوتے ہی راجپوت بھاگ گئے۔ اور مرزا عزیز نے خدائے تعالیٰ کا شکر ادا کیا۔ اُسی وقت دولت خاں کو دکن و سرہی اور ایک گھوڑا انعام دیا۔ دارالسلطنت پہنچ کر دولت خاں کے اس کارنامہ کا حال پادشاہ کو سنایا۔ اکبر نے دولت خاں کو اپنے سامنے بلوایا تو اُس وقت تک اُس کے چہرہ کا زخم پورے طور پر مندمل نہ ہوا تھا۔ پادشاہ نے خوش ہو کر اپنے کاندھے سے

طوسی دو سالہ اتار کر دولت خاں کو دیا۔ چند روز کے بعد مرزا عزیز کو کہنے بادشاہ سے ناراض ہو کر امارت ترک کی اور گوشہ نشین ہو گیا۔ دولت خاں نے اس حالت میں بھی مرزا عزیز کی رفاقت ترک نہیں کی۔ مرزا عزیز نے عبدالرحیم ابن بیرم خاں مخاطب بہ مرزا خاں کو جو ابھی تک خان خاناں نہیں ہوا تھا اپنے پاس بلوایا۔ دولت خاں کا ہاتھ پکڑ کر مرزا خاں کے سپرد کیا اور کہا کہ ”یہ ایک امانت ہے جو تمکو سپرد کرتا ہوں، اس کے حال سے کبھی غافل نہ ہونا اور ہمیشہ اس کے ساتھ بھائیوں کی طرح سلوک کرنا۔“ مرزا خاں نے یحییٰ خوشی کا اظہار کیا اور دولت خاں کو اپنے ساتھ لے آیا۔ بھائیوں سے بڑھ کر عزیز رکھا اور کبھی اس کو ناراض ہونے کا موقع نہ دیا۔ ۹۸۷ھ میں دولت خاں کا تعلق مرزا عبدالرحیم کے ساتھ قائم ہوا۔ ۹۸۸ھ میں اکبر نے شہباز خاں کبکھوہ اور مرزا خاں کو اودے پور میواڑ پر حملہ کرنے کے لیے بھیجا۔ رانا پرتاب بانسوارہ کے پہاڑوں میں بھاگ گیا اور کوئٹھ میرزا اودے پور پر شاہی فوج کا قبضہ ہوا۔ اس معرکہ میں سب سے زیادہ دولت خاں نے خدمات شایستہ انجام دیں۔ ۹۸۹ھ میں اکبر نے مرزا عبدالرحیم کو مظفر گجراتی کے خلاف گجرات پر حملہ کرنے کے لیے روانہ کیا۔ اس معرکہ میں دولت خاں ہی نے مرزا عبدالرحیم کو

سنبھالا اور وہ رستمہ جملے کیسے کہ تمام دشواریاں آسانی سے تبدیل ہو گئیں۔ اسی فتح گجرات کے صلے میں مرزا عبدالرحیم کو خان خاناناں کا خطاب اور پانچ ہزاری منصب ملا۔ اس کے بعد سندھ کی تسخیر میں دولت خاں سے وہ بہادری وصف شکنی ظہور میں آئی کہ بادشاہ نے خوش ہو کر دو ہزاری منصب عطا کیا اور سندھ کے فتحنامے دولت خاں کے نام سے معنون کیے گئے۔ شہزادہ مراد دکن کی فتح پر مامور ہوا تو خان خاناناں کو شہزادہ کا اتالیق بنا کر بھیجا گیا۔

دولت خاں خان خاناناں کے ہمراہ تھا اور خان خاناناں کوئی کام دولت خاں کے مشورہ بغیر نہیں کرتا تھا۔ مراد کے مرنے پر اس کے بھائی شہزادہ دانیال کو بادشاہ نے دکن کا ناظم مقرر کیا۔ اور خان خاناناں و دولت خاں اس شہزادے کی اتالیقی پر مامور ہوئے۔ شہزادہ دانیال خان خاناناں کا داماد بھی تھا۔ شہزادہ نے یہ دیکھ کر کہ دولت خاں سے بڑھ کر بہادر اور صائب الرائے دوسرا تلاش نہیں کیا جاسکتا خان خاناناں سے فرمائش کی کہ دولت خاں کو میری سرکار سے متعلق کر دو۔ خان خاناناں نے اول غدر کیا لیکن جب شہزادہ نے اپنی بیوی یعنی خان خاناناں کی بیٹی سے بہت زور ڈلوایا اور خود بھی مسلسل اصرار کرتا رہا تو خان خاناناں نے مجبور ہو کر

کہا کہ یہ معاملہ دولت خاں کے اختیار میں ہے میرے اختیار میں نہیں۔ دولت خاں سے کہا گیا تو اُس نے کہا کہ خانخاناں کو اختیار ہے کہ وہ مجھ کو اپنے پاس سے جدا کر دے لیکن میں خود اُس سے جدا ہونے کی خواہش کبھی نہ کروں گا۔ آخر بڑی رو و کد کے بعد باہ صفر ۹۳۱ھ میں دولت خاں شہزادہ کے متوسلین میں شامل ہوا۔ شہزادہ دانیال نے دولت خاں کو حاصل کر کے ایسی خوشی کا اظہار کیا جیسے کسی بڑی عظیم الشان سلطنت پر قبضہ پایا۔ شہزادہ نے دولت خاں کو مسند عالی کا خطاب دیکر اپنے تمام کاموں کا مد ارالمہام اور مختار کل بنا دیا۔ اس کے بعد اکبر خود بُرہان پور گیا اور شہزادہ دانیال کو احمد نگر سے بُرہان پور طلب کیا تو وہ دولت خاں کو احمد نگر چھوڑ کر خود باپ کی خدمت میں بُرہان پور حاضر ہوا۔ ۲۸ شعبان ۹۳۱ھ کو مسند عالی دولت خاں کا احمد نگر میں انتقال ہوا۔ باؤں سال کی عمر پائی۔ جنازہ بُرہان پور میں لاکر دفن کیا گیا۔ یہی مسند عالی دولت خاں ابن عمر خاں ہے جس کو مورخین ”دولت خاں سوم“ کہتے ہیں۔ اگر دولت خاں سوم کے دادا کا نام دولت خاں کی جگہ شیر خاں مشہور نہ ہوا ہوتا تو اُس کو دولت خاں سوم اور اسکود دولت خاں

چارم کہا جاتا۔ مرزا عبدالرحیم خانخاناں کہا کرتا تھا کہ ہر شخص میں خواہ کتنی ہی خوبیاں ہوں مگر کوئی نہ کوئی عیب ضرور ہوتا ہے لیکن دولت خاں ایسا شخص ہے کہ مجھ کو سوائے خوبیوں کے کوئی عیب اس میں نظر نہ آیا۔ ہاں اگر کوئی عیب دولت خاں سے منسوب ہی کرنا پڑے تو یہ کہا جاسکتا ہے کہ وہ ضرورت سے زیادہ ہمت رکھتا ہے سو یہ ایسا عیب ہے کہ اسپر نزار خوبیاں قربان کی جاسکتی ہیں، "مسند عالی دولت خاں نے دو جوان بیٹے اپنی یادگار چھوڑے۔ ایک کا نام محمد خاں اور دوسرے کا نام پیر خاں تھا۔ ان دونوں بھائیوں نے بھی محاربات دکن میں باپ کے ساتھ بڑی بڑی بہادریاں دکھائی تھیں اور فنون سپہگیری کے علاوہ علم و فضل سے بھی بے بہرہ نہ تھے شہزادہ دانیال نے ان دونوں کو اپنی مصاحبت میں داخل کر کے ہر قسم کی رعایت و تربیت ان کے حال پر مبذول رکھی۔ محمد خاں ابن دولت خاں سلمہ میں ایک بیٹا خضر خاں نامی چھوڑ کر فوت ہو گیا۔ اب مسند عالی دولت خاں کا صرف ایک بیٹا پیر خاں باقی رہا۔ یہی پیر خاں ابن دولت خاں ہے جو بعد میں خان جہاں کے خطاب سے مخاطب ہو کر آج تک خان جہاں لودی کے نام سے

مشہور اور اس رسالہ کی نگارش کا موجب ہے۔

خان جہاں لودی

سنہ ۱۱۰۰ھ میں پیر خاں ابن دولت خاں لودی شہزادہ دانیال کی مصاحبت میں داخل ہوا پیر خاں کی قابلیت و اہلیت نے بہت جلد شہزادہ کو اپنا گرویدہ کر لیا۔ اور اُس نے بیٹے کو باپ کا نعم البدل پا کر اُس کے اختیار و اقتدار میں اضافہ کر کے لوت خاں کی تمام ذمہ داریاں اُس کے سپرد کر دیں۔ یکم ذیحجہ ۱۱۰۰ھ کو شہزادہ دانیال کا دکن میں انتقال ہوا۔ اُس کے سارے چھ مہینے بعد ۱۳ جمادی الثانی ۱۱۰۱ھ کو اکبر بھی فوت ہو گیا۔ شہزادہ سلیم نے جو اکبر کے بعد جہانگیر کے لقب سے تخت نشین ہوا ۱۱۰۱ھ میں جبکہ شہزادہ دانیال زندہ تھا دو مرتبہ پیر خاں کے پاس پیغام بھیجے کہ تم ہمارے پاس چلے آؤ۔ غالباً جہانگیر پیر خاں کو اس لیے اپنے پاس بلانا اور شہزادہ دانیال سے جدا کرنا چاہتا ہو گا کہ شہزادہ دانیال ہی تخت سلطنت کے لیے جہانگیر کا رقیب اور مد مقابل بن سکتا تھا۔ پیر خاں کی بہادری اور قابلیت کی شہرت جہانگیر تک پہنچ چکی تھی۔ اُس نے ہر قسم کے لالچ دیے مگر پیر خاں نے شہزادہ دانیال سے جدا ہونا پسند نہ کیا۔ جب اکبر کا انتقال ہوا

تو خان خانان اور پیر خاں دونوں بُرہان پور میں موجود اور معاملات دکن کے سُلجھانے میں مصروف تھے۔ مرزا عزیز اور مان سنگھ دونوں جہانگیر کی تخت نشینی کے مخالف اور جہانگیر کے بیٹے خسرو کو تخت پر بٹھانا چاہتے تھے۔ خسرو مان سنگھ کا بھانجا اور مرزا عزیز کا داماد تھا۔ اگر شہزادہ دانیال زندہ ہوتا تو خان خانان دانیال کی تخت نشینی کے لیے جہانگیر کے خلاف ضرور کوشش کرتا اور پیر خاں کو بھی اس کوشش میں حصہ لینا پڑتا۔ لیکن خان خانان اور پیر خاں کو دانیال کی وفات نے اس مصیبت سے پہلے ہی نجات دیدی تھی۔ جہانگیر کو بھی اب خان خانان یا پیر خاں سے کوئی اندیشہ نہ رہا تھا لہذا اُس نے تخت نشین ہوتے ہی خان خانان کے پاس مہات دکن کے اہتمام کی سند اور خلعت بھیج کر پیر خاں کو اپنی خدمت میں طلب کیا۔ خان خانان نے شاہی ایلچیوں کے ہمراہ عرضداشت بھیجی کہ پیر خاں کا اس وقت یہاں سے جدا ہونا کسی طرح مناسب نہیں ہے۔ جہانگیر چونکہ عرصہ سے پیر خاں کو اپنے پاس بلارہا تھا اس لیے خان خانان کی درخواست پڑھ کر آتش شوق اور بھی تیز ہوئی۔ دوبارہ تاکید کی حکم بھیجا گیا کہ بلا توقف پیر خاں کو ہمارے پاس بھیج دو۔ اس حکم کے پہنچنے پر پیر خاں بُرہان پور سے روانہ ہوا۔ اور لاہور میں جبکہ

جہانگیر خسرو کو گرفتار کر کے حسن بیگ و غیرہ کو سزا دے چکا تھا، جہانگیر کی خدمت میں حاضر ہوا۔ جہانگیر پر خاں کے آنے سے بہت خوش ہوا۔ صلابت خاں کا خطاب اور دواہزاری منصب عطا کیا۔ اس کے بعد جہانگیر کابل کی طرف روانہ ہوا اور پر خاں لودی مخاطب صلابت خاں کو ہمراہ لے گیا۔ اس سفر میں ہر روز جہانگیر کالتفات صلابت خاں کی نسبت بڑھتا گیا۔ کابل سے لاہور واپس آ کر جہانگیر نے صلابت خاں کو بیخ ہزاری منصب اور خان جہاں کا خطاب عطا کر کے اپنی فرزندہ سے بھی مفتخر کیا۔ چنانچہ بادشاہ نے خود تصنیف فرما کر اپنے قلم سے ایک کاغذ پر یہ سیج لکھا ۵

فرزند خاص شاہ شد از قدرت الہ

خان جہاں مرید جہانگیر پادشاہ

پھر ملا احمد نیرکن کو طلب فرما کر حکم دیا کہ اس سیج کو انگوٹھی کے نگینہ پر کندہ کر کے لاؤ۔ ملا احمد انگوٹھی تیار کر کے لایا تو پادشاہ نے اپنے ہاتھ سے وہ انگوٹھی جس پر سیج مذکور کندہ تھا خان جہاں کو عطا کی۔ خان جہاں کے حال پر اس قدر شفقت و عنایت مبذول دیکھ کر بعض حاسدوں نے پادشاہ سے تنہائی میں موقع پا کر عرض کیا کہ ایک افتخار کو ایسا بلند مرتبہ عطا کرنا اور فرزندہ کے مقام پر سیج

تک پہنچانا احتیاط و عقل کے خلاف ہے۔ جہانگیر پر اس کا اثر اُٹا ہوا۔ اُس نے اگلے روز دربار میں خان جہاں کو خلعت خاص، اسپ خاص، نسج جواہر، کمرو خنجر مرصع، شمشیر مرصع عطا کر کے تمام امیروں اور وزیروں سے اونچے مرتبے پر بٹھایا۔

دار السلطنت آگرہ میں پہنچ کر جہانگیر نے خان اعظم مرزا عزیز کو کہہ کر قتل کرنے کا ارادہ کیا۔ تمام امرانے بادشاہ کے اس ارادہ کی تائید و توثیق و تصویب کی۔ خان جہاں اس مجلس میں شریک نہ تھا اور شاید دانستہ شریک نہیں کیا گیا تھا۔ بادشاہ کے اس ارادہ کا حال سُن کر خان جہاں خود بادشاہ کی خدمت میں پہنچا اور نہایت آزادی کے ساتھ عرض کیا کہ خان اعظم کی ماں جیحی نے آپ کے باپ کو دودھ پلایا ہے۔ خان اعظم کے باپ شمس الدین محمد خاں انگہ نے اُس وقت جبکہ سلطنت خطرے میں تھی بیرم خاں کو شکست فاش دے کر سلطنت کی بنیاد کو مضبوط کیا۔ اسی کارنامے نے اُس کے حاسدوں کو اُس کی جان لینے پر آمادہ کیا اور وہ آپ کے باپ پر قربان ہو گیا۔ مرزا عزیز کو کہہ کر نارنامے اور بادشاہ اکبر کا اُس کی ناز برداریاں کرنا کسی سے پوشیدہ نہیں۔ مرزا عزیز آپ کا چچا اور آپ کے لیے عزت و عظمت

کا مقام ہے۔ اُس کی کسی اضطرابی غلطی پر سخت گیرمی یا سنگ دلی کا برتاؤ کرنا ہرگز آپ کے شایان شان نہیں، پادشاہ پر خان جہاں کی گفتگو کا بڑا اثر ہوا اور اُسی وقت مرزا عزیز المخطب خان اعظم کی تمام لغزشوں کو معاف فرما کر ہفت ہزاری منصب اور خلعت واسپ عطا کیا۔

عبدالرحیم خان خانان اگرچہ جہانگیر کی تخت نشینی کے وقت جہانگیر کا مخالف و مزاحم نہ تھا، اور نہ وہ دارالسلطنت آگرہ میں اُس وقت موجود تھا لیکن تھوڑے ہی دنوں پہلے تک وہ جہانگیر کی تخت نشینی کے خلاف تھا لہذا کچھ دنوں بعد جہانگیر کے انتقامی جذبہ میں تحریک پیدا ہوئی اور اُس نے خان خانان کا پنج ہزاری منصب اور تمام سامان امارت اور جاگیر وغیرہ ضبط کر کے اُسے نظر بند کرنا چاہا۔ امراے دربار بھی خان خانان کے مخالف و بدخواہ تھے اور اگر کسی کو اُس کے ساتھ ہمدردی بھی تھی تو اس قدر جرأت نہ تھی کہ خان خانان کی نسبت کلمہ خیر زبان تک لاسکے۔ اس نازک موقع پر جبکہ زمین و آسمان سب خان خانان کے مخالف نظر آ رہے تھے، خانجہاں لودی نے اپنی شرافت و انسانیت کا اظہار اس طرح کیا کہ نہایت

میں بیاکانہ و آزادانہ لہجہ میں سر دربار پادشاہ سے عرض کیا کہ خانخانا
خانان سلطنت کا قدیمی پروردہ و تربیت کردہ ہے اسکو ذلیل
و رسوا کرنا اور اذیت پہنچانا ہرگز شان شاہانہ کے شایاں نہیں۔
پھر یہ شعر پڑھا کہ

چوب را آب فرومی بزدان ہے آنکہ

مشرم دارد ز فرو بردن پروردہ خویش

خان جہاں کے کلام نے تازیانہ کا کام کیا اور جہانگیر کے دل میں عفو و
درگزر کی صفت حسنہ نے فوراً واپس آکر خان خانان کے منصب
و جاگیر کو بدستور بحال رکھا اور وہ دکن کی نظامت پر مامور ہوا۔

اس کے بعد جہانگیر دوبارہ خان خانان سے ناراض ہوا
اس لیے کہ اُس نے عین جی حبشی کے ساتھ دوستی پیدا کر کے جانے
وغیرہ چند پرگنے بخوشی عین جی کو دیدیے تھے۔ خانخانان آگے
میں طلب ہوا۔ اور قریب تھا کہ اُس کو عبرتناک سزا دی جائے
اس مرتبہ بھی خان جہاں نے ہی اپنی جان پر کھیل کر خانخانان
کی سفارش کی۔ اور ایسے لطیف و عاقلانہ انداز سے پادشاہ
کو سمجھایا کہ اُس کا تمام غیظ و غضب فرو ہو گیا۔ اور خان جہاں
خان خانان کی ضمانت لیکر اُسے پھر دکن کی نظامت پر

بھیجا دیا۔

اوپر ذکر آچکا ہے کہ خان جہاں لودی کے باپ دو تنہاں
سوم کامرزا عزیز اور مرزا عبد الرحیم سے کس قسم کا تعلق تھا۔
خان جہاں نے اپنے باپ کے ان دونوں قدروں اور محسنوں
کے حقوق کو بخوبی ادا کیا۔ لیکن سب سے زیادہ حیرت کا مقام یہ ہے
کہ جہانگیر نے جب راجہ مان سنگھ کے استیصال کا ارادہ کیا تو کسی کو
بھی وہم و گمان نہ تھا کہ مان سنگھ کی سفارش کے لیے کوئی شخص
اپنی زبان کھول سکے گا۔ مان سنگھ ہی وہ شخص تھا جس نے جہانگیر
کو محروم رکھ کر خسرو کو اکبر کے بعد تخت نشین کرنے کی سر نڈر کوششیں
کی تھیں۔ اُسی نے خان اعظم مرزا عزیز کو کہہ بکا کر اپنا ہم خیال اور
شریک کار بنایا تھا۔ جہانگیر کے دل میں مان سنگھ کی جانب سے
سخت نفرت تھی اور وہ راجپوتوں سے بہت بدگمان ہو گیا تھا۔
دوبارہ جہانگیری میں کوئی متنفس ایسا نہ تھا جو مان سنگھ کی نسبت
کلمہ خیر کہہ سکے۔ لیکن اس موقع پر بھی خان جہاں لودی ہی آگے
بڑھا۔ اور اُس نے مان سنگھ کے اُن تمام کارناموں اور جہاں شہزادوں
کی داستان سُنائی جو اکبر کے عہد حکومت میں اُس سے ظہور میں آئی
تھیں۔ ساتھ ہی اس بات کی طرف بھی توجہ دلائی کہ پادشاہ

کے لیے اور سلطنت کے استحکام و رونق کے لیے بھی عفو کا نتیجہ انتقام سے بدرجہا بہتر ثابت ہوگا۔ چنانچہ جہانگیر نے مان سنگھ کے قتل کا ارادہ ترک کر کے اُس کو دکن کی جانب ایک مناسب جاگیر دے کر رخصت کر دیا اور وہ وہیں فوت ہوا۔ گویا خان جہاں لودی نے ہر شاہی محتوب کی سفارش کرنے اور ہر مغز شخص کی عزت کو محفوظ رکھنے کی کوشش کا ٹھیکہ لے رکھا تھا۔ اگر خان جہاں لودی نہ ہوتا تو جہانگیر مذکورہ ہمسہ امیروں (خان اعظم مرزا عزیز کوکہ، عبدالرحیم خانخاناں، راجہ مان سنگھ) کے خون سے اپنے ہاتھ رنگیں کر کے ہندوستان کے نہایت بدنام پادشاہوں میں شامل ہو چکا ہوتا خان جہاں لودی کے ان کارناموں اور اُس کے اُس اثر و اقتدار کو جو دربار جہانگیری میں اُس کو حاصل تھا عہد شاہجہانی کا کوئی مورخ اس لیے مفصل بیان نہیں کر سکا کہ شاہجہاں کے زمانہ میں خان جہاں لودی کو دشمن سلطنت اور باغی و طاعنی قرار دیا جا چکا تھا جیسا کہ آگے یہ دلخراش داستان بیان ہونے والی ہے۔ مذکورہ حالات زیادہ تر عہد جہانگیر کی تصنیف شدہ کتاب مخزن افغانی مصنفہ حبیب اللہ ہروی سے ماخوذ ہیں۔ دکن کی سلطنت نظام شاہی اور سلطنت دہلی کے تعلقات بہت کشیدہ ہو گئے تھے۔ جہانگیر نے شہزادہ

پرویز کو دکن کی جانب روانہ کیا لیکن شہزادہ کو رخصت کرنے کے بعد کسی زبردست سپہ سالار اور صاحب تدبیر شخص کا اُس طرف بھیجنا ضروری محسوس ہوا۔ امرے دربار خان جہاں لودی کے اثر و اقتدار کو حسد کی نگاہ سے دیکھتے اور اُس کو پادشاہ سے جدا رکھنا چاہتے تھے سب نے یک زبان ہو کر مشورہ دیا کہ خان جہاں سے بہتر کوئی شخص ایسا نہیں ہے جو دکن کی مہمات کو بحسن و خوبی انجام دے سکے۔ یہ مشورہ غلط اور حقیقت کے بھی خلاف نہ تھا اور خان جہاں کے مانند کوئی دوسرا شخص دارالسلطنت میں موجود نہ تھا۔ جہانگیر نے بادل ناخو استہ خان جہاں کو اپنے پاس سے جدا کرنا گوارا کیا اور خان جہاں شروع ۱۹ء میں شہزادہ پرویز کے پاس برہان پور پہنچ کر مہمات دکن میں شریک ہوا۔ ۴۰۔ ماہ صفر ۱۹ء میں گولمکا پور کے میدان جنگ میں خان جہاں اور اُس کے بھتیجے خضر خاں نے دکنی لشکر کے مقابلہ میں رستم واسفندیار کے کارناموں کو تازہ کر کے دکھایا اور دکن میں سلطنت دہلی کی دھاک بٹھا دی۔ عبدالرحیم خاناناں بطور اتالیق شہزادہ کے ہمراہ تھا لیکن ابھی تک کسی سے کچھ نہ ہوسکا تھا۔ خان جہاں کے پہنچتے ہی مہمات دکن کا رنگ تبدیل ہو گیا۔ نظام الملکی لشکر کو جب خان جہاں کے مقابلے میں پے درپے چند شکستیں

ہوئیں تو عنبرجی حبشی کی جانب سے صلح کی درخواست آئی۔
 خان جہاں لودی اور شہزادہ پرویز اگرچہ صلح پر رضامند نہ تھے
 لیکن خان خاناں اور دوسرے امراءے لشکر صلح پر آمادہ ہو گئے
 اور عنبرجی حبشی نے بالا گھاٹ اور جالندہ وغیرہ کئی پرگنے دیکر اور
 دَب کر صلح کر لی۔ اس صلح کے بعد شہزادہ مع خان خاناں خاجہاں
 بُربان پور آ گیا جو اُس زمانے میں ناظم دکن کا مستقر حکومت تھا۔
 ۷۔ ماہ رجب ۱۰۱۷ھ کو مہابت خاں پادشاہ کا فرستادہ پہنچا
 اور خان خاناں کو شاہی حکم پہنچا کہ فوراً اپنی تمام ذمہ داریوں کا باج
 خان جہاں کو سپرد کر کے آگرہ پہنچو۔ چنانچہ عبدالرحیم خان خاناں شہزادہ
 کی اتالیقی اور دکن کی تمام ذمہ داریاں خان جہاں کو سپرد کر کے
 مہابت خاں کے ہمراہ آگرہ کی جانب روانہ ہوا۔ خان جہاں
 پونے دو سال تک شہزادہ کا اتالیق اور صوبجات دکن و برار کا ناظم
 و فرماں روا رہا۔ ۲۔ بیچ الاول ۱۰۱۷ھ کو ارادت خاں المخاطب
 خان اعظم شہزادہ کی اتالیقی پر مامور ہو کر بُربان پور آیا اور خان جہاں
 بدستور سپہ سالاری کے عہدہ جلیلہ پر قائم رہا۔ ۱۹ شعبان ۱۰۱۷ھ
 کو بُربان پور سے خان اعظم شہزادہ پرویز کو ہمراہ لیکر دولت آباد کی
 جانب روانہ ہوا۔ جہانگیر نے حکم دیا کہ برسات کے گزرنے اور سہیل کے

طلوع ہونے کے بعد برہان پور کا لشکر شمال و مشرق کی جانب سے اور عبد اللہ خاں فدوی حاکم گجرات مع علی مردان خاں و خان عالم شمال و مغرب کی جانب سے دولت آباد پر حملہ آور ہوں۔ اسی قرار دے کے موافق خان اعظم برہان پور سے روانہ ہوا لیکن احمد نگر کی نظام شاہی فوجوں نے صوبہ خاندیس پر حملہ آوری شروع کر دی تھی لہذا صوبہ خاندیس کی حفاظت کے لیے خان جہاں مقرر ہوا۔ خان جہاں نے موضع روہکھڑہ کے قریب نظام شاہی فوجوں کو شکست فاش دیکر دکنی لشکر کی کمر توڑ دی اور صرف بیس روز کے عرصہ میں خاندیس سرحدات خاندیس سے حملہ آوروں کو بھگا کر اس طرف کے خطرہ کا قابل اطمینان سد باب کر دیا۔ اور یہاں سے روانہ ہو کر شہزادہ سے جو باہمتی دولت آباد کی طرف بڑھ رہا تھا جا ملا۔ وہاں جاتے ہی یہ خبر سنی کہ عینرجی حبشی نے یعقوب خاں حبشی اور آدم خاں کو بیس ہزار سواروں کے ساتھ بالاگھاٹ سے خاندیس پر حملہ آور ہونے کے لیے روانہ کیا ہے۔ یہ سنتے ہی خان جہاں لودی بالاگھاٹ کی جانب اس ارادہ سے روانہ ہوا کہ مذکورہ نظام شاہی فوج کو شکست دیکر اُس طرف سے دولت آباد کی جانب روانہ ہو جائیگا۔ اس یلغار میں راجہ مان سنگھ و صورت سنگھ بھی خان جہاں لودی

کے ہمراہ تھے۔ بالا گھاٹ کے قریب پہنچ کر دکنیوں کے لشکر کو شکست
 فاش دیکر خان جہاں دولت آباد کی جانب روانہ ہوا۔ دولت آباد
 پر حملہ کرنے کی تاریخ پہلے سے مقرر ہو چکی تھی کہ اُسی روز عبد اللہ خاں
 فدوی اور خاں جہاں بہر دو جانب سے حملہ آور ہونگے۔ خان جہاں
 بالا گھاٹ سے فارغ ہو کر دولت آباد کی جانب ایسے وقت روانہ
 ہو چکا تھا کہ مقررہ تاریخ پر وہاں ضرور پہنچ جاتا لیکن ایک قدرتی زلزلہ
 یہ پیش آگئی کہ راستہ میں نہایت سخت بارش ہوئی اور دو تین دن
 لشکر کو مجبوراً مقام کرنا پڑا۔ بارش نے جب ذرا ٹھہرتی تو
 دولت آباد کی طرف کوچ ہوا۔ عبد اللہ خاں فدوی کو یہ معلوم
 ہو چکا تھا کہ خان جہاں لودی ابھی دولت آباد کے قریب نہیں پہنچا
 اور دو تین روز کا تاخیر ضروری ہے، لیکن اُس نے محض اس شوق
 میں کہ دولت آباد کی فتح تنہا میری کوشش سے حاصل ہو، خان جہاں
 کا انتظار نہ کیا اور بڑھ چلا آیا۔ دولت آباد سے بارہ کوس کے فاصلہ
 پر موضع بیضا پور میں غریبی جہشی سے مقابلہ ہوا۔ عبد اللہ خاں شکست
 کھا کر بھاگا۔ علی مردان خاں اور مرزا برفخوردار خاں المتحارب بہ
 خان عالم دونوں سردارزحمی ہو کر گرفتار ہوئے خان جہاں لودی دولت آباد
 سے ۳۴ کوس کے فاصلہ پر پہنچا تھا کہ اُس کو عبد اللہ خاں کے شکست

کھا کر فرار ہونے اور مذکورہ دونوں سرداروں کے زخم دار و گرفتار ہو جانے کا حال معلوم ہوا۔ اسی جگہ خان اعظم بھی مع فوج خان جہاں سے آ ملا۔ اور شہزادہ بیچھے ملکا پور میں مقیم رہا۔ لشکر گجرات یعنی عبداللہ خان شکست اور علی مردان خان و خان عالم کی گرفتاری کا حال سن کر لشکر شاہی اور سرداران لشکر کے حوصلے پست ہو گئے۔ سب نے یہی مناسب سمجھا کہ برہان پور کی طرف واپس لوٹ چلیں کیونکہ دشمن کی فوج بہت زیادہ اور لشکر شاہی کے لیے سامان رسد کا کوئی بندوبست نہیں ہے۔ خان جہاں لودی نے واپسی سے قطعاً انکار کیا اور کہا کہ تم سب واپس چلے جاؤ میں تنہا اپنے ذاتی آدمیوں کے ساتھ دشمن پر حملہ کروں گا۔ اس اختلاف نے بہت طول کھینچا۔ نوبت یہاں تک پہنچی کہ خان اعظم، مان سنگھ، نرسنگھ دیو بندیلہ، خواجہ ابوالحسن وغیرہ تمام سردار خان جہاں لودی کے خیمہ میں آئے اور سب نے ملکر مینت سماجت کے ساتھ واپسی پر آمادہ کرنا چاہا مگر خان جہاں کسی طرح رضامند نہ ہوا۔ اسی اصرار و انکار میں تین دن گزر گئے، اور نظام شاہی فوج کے بعض دستے لشکر گاہ کے قریب پہنچ کر شوخی دکھانے لگے جن کو شکست دے دے کر بھگا دیا گیا۔ اس قضیہ کو طے کرنے اور خان جہاں کو واپس لے جانے کے لیے مان سنگھ،

خواجہ ابوالحسن اور دوسرے سرداروں نے یہ تدبیر سوچی کہ ایک دستاویز تیار کی جائے۔ چنانچہ اس مضمون کی دستاویز لکھی گئی کہ خان جہاں واپسی پر کسی طرح رضامند نہیں ہوتے ہم مفاد سلطنت اور شاہی مقاصد کو مد نظر رکھ کر مصلحت اسی میں سمجھتے ہیں کہ یہاں سے واپس لوٹ چلیں اور دولت آباد کی طرف ہرگز قدم نہ بڑھائیں ہم سب مجبور کر کے خان جہاں کو واپس لیے جاتے ہیں اگر ہماری اس واپسی کو بادشاہ نے ناپسند کیا تو ہم ہی شاہی عتاب کے مورد ہوں گے خان جہاں پر اس کا کوئی اثر نہ ہوگا۔ یہ تحریر بطور دستاویز خان جہاں کو سپرد کی جاتی ہے۔ جب سب کے دستخطوں سے مکمل ہو کر یہ تحریر خان جہاں کے روبرو پیش ہوئی تو وہ واپسی پر آمادہ ہوا۔ لیکن ابھی کوچ نہ ہوا تھا کہ ملکا پور سے شہزادہ کی تحریر پہنچی کہ احمد نگر کی نظامت ہی حکومت نے بجا پور کی عادل شاہی سلطنت کے ذریعہ سے صلح کی درخواست بھیجی ہے اور دربار بجا پور سے سفارت ہمارے پاس پہنچی ہے۔ عارضی طور پر جنگ ملتوی کر کے تمام سردار و اُمراء مع فوج ملکا پور واپس آجائیں تاکہ صلح کے معاملے میں مشورہ کیا جاسکے۔ چنانچہ سب ملکا پور پہنچے اور صلح نامہ مرتب ہوا۔ اسی منصبہ ملکا پور میں جبکہ صلح نامہ کی تحریر

تکمیل ہو رہی تھی۔ ۲۰ ماہ محرم ۱۰۲۸ھ کو حبیب اللہ ہروی،
 خان جہاں لودی کے ملازم نے کتاب مخزن افغانی لکھنی شروع کی اور
 ۱۰ محرم ۱۰۲۸ھ کو برہان پور میں یہ کتاب ختم کی۔ صلحنامہ کی تحریر و
 تکمیل کے بعد شہزادہ پرویز ملک پور سے روانہ ہو کر آخر ماہ محرم ۱۰۲۸ھ
 کو مع امرا برہان پور پہنچ گیا۔ ماہ ربیع الاول ۱۰۲۸ھ تک خان جہاں
 لودی برہان پور میں شہزادہ پرویز کے ہمراہ رہا۔ ۲۔ ربیع الاول ۱۰۲۸ھ
 کو شاہی حکم کے بموجب خان جہاں لودی صوبہ برار کا گورنر مقرر ہو کر
 برہان پور سے ایلمچ پور کی جانب روانہ ہوا۔ پادشاہ جہانگیر نے
 صوبہ برار کی گورنری کا فرمان اپنے قلم سے لکھ کر مع خلعت و شمشیر
 روانہ کیا تھا۔ اُس زمانہ میں صوبہ برار سرحدی صوبہ تھا اور اس
 صوبہ کی حکومت پر سب سے زیادہ ذی ہوش و معتمد اور
 طاقتور شخص کی ضرورت تھی۔ اسی سال باہ شعبان شب جمعہ
 ایلمچ پور میں خان جہاں کو آنحضرت صلی اللہ علیہ وسلم کی خواب
 میں زیارت ہوئی۔ خان جہاں نے صبح بیدار ہو کر اس خوشی میں
 اپنا تمام مال و اسباب غریبوں اور محتاجوں میں تقسیم کر دیا۔ ایلمچ پور
 میں خان جہاں ذی الحجہ ۱۰۲۸ھ تک مقیم رہا۔ اور اس سرحدی صوبہ کا
 نہایت اچھا انتظام کیا۔ یہاں اُس کے پاس بہت سے علما و

صلحا و صوفیا جمع ہو گئے تھے۔ اس نے اپنے اوقات کا بڑا حصہ عالموں اور باخدا لوگوں کی صحبت میں گزارا۔ ایلمچپور میں جہانگیر کا شفقہ جو پادشاہ نے اپنے قلم سے لکھا تھا خان جہاں کے پاس پہنچا جس کے الفاظ یہ تھے:-

”فرزند سعادت مند صاحب اقبال گوہر درج دولت و

اجلال منظور انظار مرید با اقبال خان جہاں با ستفا صند انوار

خاطر دانش ار اسے منظور و ملحوظ بودہ خاطر اشرف اقدس

مار انکراں خود شناسد و چون ہمت دکن عمدۃ الملک ^{سلطنت} کن

خان خاناں سپہ سالار و البستہ بالفعل ہے کہ باعث توقف آں

فرزند باشد در میان نیست باید کہ خود را متوجہ درگاہ سازد

و اگر دریں باب تعلق نماید بعد ازیں بطعب او چیرے نوشتہ

نخواہند“

اس شاہی شفقہ کے پہنچنے پر بھگواند اس وکیل سلطنت نے جو

ایلمچپور میں مقیم تھا خان جہاں کو مشورہ دیا کہ شاہزادہ پر ویز

اور خان خاناں سے ضرور مشورہ لینا چاہیے۔ خان جہاں نے برہانپور

میں شاہزادہ کو اطلاع دی۔ شاہزادہ نے خان جہاں کو فوراً

لکھا کہ تم ایلمچپور کو ہرگز نہ چھوڑو میں با و شاہ کو تمہاری نسبت لکھتا

ہوں کہ خان جہاں کا ایلچپور سے جد امونانی احوال کسی طرح مناسب نہیں ہے۔ شاہزادہ کی تحریر کے دربار میں پہنچنے اور خان جہاں کے نہ آنے پر خان جہاں کے حاسدوں کو باتیں بنانے اور جھوٹی شکایتیں کرنے کا خوب موقع ملا۔ اور پادشاہ کو یقین دلایا گیا کہ خان جہاں خود ہی دربار میں آنا نہیں چاہتا کیونکہ شاہانِ دکن سے اُس نے تعلقات دوستی قائم کر لیے ہیں۔ جہانگیر کے دل پر بدگویوں کی باتوں کا اس قدر اثر ضرور ہوا کہ اُس نے خان جہاں کو برار کی صوبہ داری سے گجرات کی حکومت پر تبدیل کر دیا اور تبدیلی کے فرمان میں لکھا کہ گجرات کا صوبہ برار کے صوبہ سے بہتر ہے اور وہاں کوئی اور پھیل قوم کے متہمدوں نے جو پہاڑوں میں مسکن گرین ہیں سرکشی اور بے راہ روی اختیار کی ہے تم ہی وہاں پہنچ کر اُن کا علاج بخوبی کر سکو گے۔ چنانچہ خان جہاں ایلچپور سے روانہ ہو کر اول برہان پور شاہزادہ پر ویز کی خدمت میں پہنچا۔ پھر وہاں سے گجرات کی طرف روانہ ہوا۔

شاہزادہ کو خان جہاں سے بہت محبت ہو گئی تھی اور وہ اُس کو اپنے پاس سے جدا کرنا نہ چاہتا تھا۔ خان جہاں نے گجرات پہنچ کر قلعہ تھا آئینہ میں قیام کیا اور چند روز میں وہ ملک ہر قسم کے فتنوں سے پاک ہو گیا۔ خان جہاں ڈیڑھ سال گجرات میں رہا اس کے بعد

شہزادہ پرویز نے پادشاہ کی خدمت میں عرضداشت بھیجی کہ
 خان جہاں کے اب گجرات میں رہنے کی ضرورت نہیں رہی میری
 خواہش ہے کہ خان جہاں کو میرے پاس برہان پور میں رہنے کی
 اجازت دیدی جائے۔ جہانگیر نے شہزادہ کی اس درخواست
 کو منظور کر لیا۔ اور خان جہاں ۲۷ شعبان ۹۳۳ھ کو تختا لیزر سے
 روانہ ہو کر یکم رمضان کو برہان پور میں شہزادہ کے پاس پہنچ گیا۔
 خان جہاں کو شاہزادہ پرویز کے پاس برہان پور آئے ہوئے نو مہینے
 گزرے تھے کہ نور جہاں بیگم نے جہانگیر کو اس بات پر مجبور کیا کہ
 خان جہاں کو برہان پور سے دارالسلطنت میں بلوایا جائے۔ چنانچہ
 جہانگیر نے پھر خان جہاں کو خط لکھ کر شوق ملاقات کا اظہار کیا اور
 اپنے پاس بلایا۔ اس مرتبہ شہزادہ پرویز کی تمام تدبیریں اور گوشیشیں
 بیکار ثابت ہوئیں جہانگیر کی طرف سے طلبی کے فرامین ہم پہنچے
 اور ۴ جمادی الثانی ۹۳۳ھ کو خان جہاں برہان پور سے اجمیری
 طرف جہاں جہانگیر مقیم تھا روانہ ہوا۔ شاہزادہ پرویز نے خان جہاں
 کو بادوں ناخواستہ بچشم برآب رخصت کیا۔ خان جہاں جب اجمیر
 سے دو تین منزل پر پہنچا تو جہانگیر نے شاہزادہ خرم (شاہ جہاں) کو
 استقبال کے لیے روانہ کیا اور خلعت واسپ خاصہ معتمد خاص کے

ذریعہ بھجایا۔ جب اجمیر سے ایک منزل پر پہنچا تو پادشاہ نے
اعتماد الدولہ پدروں جہاں اور آصف خاں وزیر اعظم اور
مہابت خاں کو جو سب سے بڑے امیر تھے استقبال کے لیے روانہ
کیا۔ اجمیر میں خان جہاں کے لیے نہایت شاندار خیمہ و سرپردہ
استادہ کرایا گیا۔ نور جہاں نے مٹھائیاں اور فواکھات اور
پادشاہ نے مطبخ خاص سے انواع و اقسام کے کھانے بھجوائے۔
لحظہ بلحظہ پادشاہ کی طرف سے کوئی نہ کوئی تحفہ پہنچتا رہا۔ نماز عصر
کے بعد خان جہاں پادشاہ کی خدمت میں حاضر ہوا۔ پادشاہ نے
دُور سے دیکھتے ہی فرمایا کہ ”بابا خان جہاں خوش آمدی پیش بیا“
جب خان جہاں تخت شاہی کے قریب پہنچا تو پادشاہ نے گھٹنوں
کے بل کھڑے ہو کر خان جہاں سے معافہ کیا اور اُس کی پیشانی کو
بوسہ دیا پھر نہایت محبت اور خصوصی التفات کے ساتھ حالات
سفر اور خیریت دریافت کرتا رہا۔ خان جہاں نے نذرانے اور
تحفے جو بہت قیمتی تھے پیش کیے۔ رات کو پھر پادشاہ نے صحبت
خاص میں طلب کیا اور ہر قسم کی گفتگو دیر تک ہوتی رہی۔
رہاں تک خان لودی کے جو حالات لکھے گئے ہیں وہ زیادہ تر
حبیب اللہ ہروی مصنف مخزن افغانی کی تحریر سے ماخوذ ہیں

جو چشم دید راوی اور عینی شاہد ہے۔ حبیب اللہ ہروی کا بیان خان جہاں کو جہانگیر کے پاس بمقام اجمیر پہنچا کر ختم ہو جاتا ہے اور یہیں تک خان جہاں کے عروج و اقبال کا زمانہ سمجھنا چاہیے۔ آگے چلکر

زوال شروع ہونے والا ہے خان جہاں کی زندگی کا نصف آخر

خان جہاں لودی ایک بہادر، باوقار، اور یک رنگ و یک رخ انسان تھا۔ دربار سلطنت اس زمانے میں سازشوں کا آماجگاہ بنا ہوا تھا۔ آصف خاں وزیر اعظم چاہتا تھا کہ جہانگیر کے بعد اُس کا داماد شاہزادہ خورم (شاہجہاں) تخت نشین ہو۔ اُس کی بہن نورجہاں بیگم جو سلطنت کے کاموں میں دخیل اور جہانگیر کے دل پر قابض تھی، شاہزادہ شہربایر کو جہانگیر کے بعد پادشاہ بنانا چاہتی تھی۔ شاہزادہ پرویز کو خود جہانگیر نے ولیعهد بنایا تھا اور خان جہاں لودی و خان خاناں وغیرہ امرا اُس کے طرفدار تھے۔ نورجہاں نے خان جہاں کو برہان پور سے اسی لیے بلوایا تھا کہ اُس پر اثر ڈال کر شہربایر کا ہواخواہ و معاون بنائے۔ آصف خاں اس کوشش میں تھا کہ خان جہاں کو خورم کا طرفدار بنائے۔ جہانگیر کے سامنے جب دکن کے معاملات پر خان جہاں کی موجودگی میں گفتگو چھڑی تو سارا دربار

شہزادہ پرویز کا مخالف نظر آیا۔ اُس کی بُرائیاں لوز جہاں اور آصف خاں دونوں کے طرفداروں نے یک زبان ہو کر بیان کرنی شروع کیں اور خان جہاں سے جو سب سے بہتر اور ثقہ گواہ ہو سکتا تھا تائید چاہی۔ اگر خان جہاں دوسرے امیروں کی طرح زمانہ ساز اور چالاک شخص ہوتا تو یہ رنگ دیکھ کر کم از کم خاموش ہی رہتا، لیکن وہ اس قسم کا آدمی نہ تھا۔ اُس نے نہایت جرأت کے ساتھ شہزادہ پرویز اور خانخانان کی خوبیاں بیان کر کے نہ صرف اُس کی بے گناہی بلکہ مستحق تائید ہونے کے زبردست دلائل اس خوبی سے بیان کیے کہ سب ہونٹ چاٹتے رہ گئے۔ ایک روز شہزادہ خرم (شاہ جہاں) نے دربار خاص کی بے تکلف صحبت میں موقع پا کر پادشاہ سے استدعا کی کہ مجھ کو دکن کا ناظم بنا کر شہزادہ پرویز کی جگہ برہانپور بھیج دیجئے میں ایک ہی سال میں سلطنت احمد نگر اور سلطنت بیجا پور کو فتح کر کے ممالک محروسہ میں شامل کر دوں گا، آصف خاں وزیر اعظم نے اس کی تائید کی لیکن خان جہاں لودی نے بلاتامل شہزادہ خرم کو اس طرح مخاطب کیا کہ ”یہ کلام آپ کی شان کے بالکل خلاف اور نہایت گستاخانہ ہے۔ آپ اپنے بڑے بھائی کی تحقیر کر رہے ہیں اور چھوٹے ہو کر بڑے پر فضیلت حاصل کرنا چاہتے ہیں۔ آپ کو

ہرگز کامیابی حاصل نہیں ہو سکتی، خان جہاں کے یہ بیباکانہ الفاظ اگرچہ جہانگیر کو ناگوار نہیں گزرے لیکن شہزادہ خورم (شاہ جہاں) کے لیے تیر و خنجر سے ہرگز کم نہ تھے۔ نہ صرف خورم بلکہ آصف خاں وزیر اعظم کے دل میں بھی خان جہاں کے ان الفاظ نے ناسور ڈال دیے۔ اور خان جہاں کے یہی الفاظ اُس کی تباہی کا باعث ہوئے۔ نور جہاں بھی اس سپاہی پیشہ آزاد منش اور صاف گو سردار سے مایوس ہو گئی۔ نتیجہ یہ ہوا کہ سب نے کوشش کر کے خان جہاں کو گجرات کی حکومت پر اور شہزادہ پر ویز کو بڑھان پور سے جد کر کر بنگالہ کی حکومت پر بھجوا دیا۔ شہزادہ پر ویز کا سب سے بڑا دوست اور معاون خان جہاں لودی تھا۔ جب اُس کی دوستی کو دشمنی میں تبدیل نہ کیا جاسکا تو ایک کو مشرق اور دوسرے کو مغرب میں بھجوا دیا گیا تاکہ ایک دوسرے کو کوئی امداد نہ پہنچا سکے۔ اس کام سے فارغ ہو کر بہن اور بھائی یعنی نور جہاں اور آصف خاں کی سازشی معرکہ آرائی خوب زور شور سے شروع ہوئی۔ نور جہاں نے مہابت خاں کو تقویت پہنچا کر اپنا آلہ کار بنایا۔ آصف خاں نے بوڑھے سردار خان خاناں اور اُس کے بیٹوں کو اپنی طرف توڑ لیا۔ مگر دونوں کے لیے یہ دونوں سردار کچھ کارآمد ثابت نہ ہوئے۔

آخر وہ وقت آگیا کہ شہزادہ خورم نے سرکشی اختیار کی۔ وہ جب
بنگالہ کی طرف پہنچا تو شہزادہ پرویز کو مہابت خاں کے ذریعہ امداد
پہنچائی گئی۔ پرویز کے مقابلہ میں خورم کو سخت ہزیمت اٹھانی
پڑی۔ وہاں سے وہ دکن کی جانب متوجہ ہوا تو شاہی حکم کے
موافق پرویز بنگالہ کی حکومت مہابت خاں کو سپرد کر کے اُس کے
تقایب میں روانہ ہوا۔ یہ سب دہلی جہاں کی تدبیریں تھیں کہ پرویز
کو بنگالہ کی حکومت سے بھی جدا کر دیا گیا ورنہ خورم کے تقاب میں
مہابت خاں بھی جاسکتا تھا۔ شہزادہ خورم نے جب احمد نگر کی
فوجوں کے ساتھ برہان پور کا محاصرہ کیا تو خان جہاں لودی کاب
سے بڑا دوست اور دست راست لودی خاں نامی سردار جو
برہان پور میں موجود تھا لڑائی میں مارا گیا۔ شہزادہ پرویز نے
بنگالہ سے برہان پور پہنچ کر شہزادہ خورم کو شکست دے کر بالکل
بے ساز و سامان بنا دیا۔ برہان پور سے بحالت تباہ شہزادہ خورم
ٹھٹھہ کی جانب اس ارادہ سے آیا کہ ملک ایران کی طرف
چلا جائے۔ شہزادہ پرویز نے شہزادہ خورم کو بھگا کر برہان پور
میں قیام کیا اور جہاں سے اُس کو بیدخل کر کے بنگالہ کی طرف بھیجا
تھا پھر وہیں پہنچ گیا۔ آصف خاں اپنے داماد شہزادہ خورم کی

اس خطرناک حالت سے بے خبر نہ تھا۔ اُس کے توڑ پھوڑ عین وقت پر کام آئے۔ اُدھر مہابت خاں جو بنگال پر حکومت کر رہا تھا آصف خاں سے مل گیا اُدھر شاہزادہ پرویز برہان پور میں مرگے مفاجات کا شکار ہوا۔ شاہزادہ پرویز کے یکا یک فوت ہو جانے پر حیرت تو سب کو ہوئی مگر اُس کی وفات کا اصلی سبب کسی کو معلوم نہ ہو سکا۔ مہابت خاں نے بنگال میں سرکشی کا اظہار کیا۔ ان واقعات نے بھی ہوئی شطرنج کی چالوں میں تیز عظیم پیدا کر دیا۔ خورم ایران کا ارادہ فتح کر کے دکن کی جانب چلا گیا۔ پرویز کے مرتے ہی خان جہاں لودی کی جانب سے اب کسی کو کوئی اندیشہ نہ رہا تھا۔ خورم نے خان جہاں لودی صوبہ دار گجرات کے پاس پیغام بھیجا کہ آپ سفارش کر کے پادشاہ سے میری خطائیں معاف کرا دیں۔ اُدھر مہابت خاں نے پادشاہ کی خدمت میں عفو تقصیرات کی درخواست بھیجی۔ دونوں کی خطائیں معاف ہوئیں۔ خورم (شاہجہاں) تو دکن کی جانب رہا۔ مہابت خاں کو بنگالہ سے دربار شاہی میں طلب کیا گیا۔ خان جہاں لودی کو ناظم دکن بنا کر گجرات سے برہان پور تبدیل کیا گیا۔ مہابت خاں جو پہلے نور جہاں کے اشاروں پر کام کرتا تھا

اب آصف خاں کے مقاصد کا مؤید تھا۔ وہ بنگالہ سے خوب متعد ہو کر اور راجپوتوں کی تازہ فوج بھرتی کر کے اپنے ہمراہ لے کر حاضر ہوا اور غالباً آصف خاں کے مشورہ اور سازش سے جہانگیر کو قید کر لیا۔ مہابت خاں کی قید سے آزاد ہو کر جہانگیر کا جلدی ہی یعنی ماہ صفر ۳۳۷ھ میں انتقال ہو گیا۔ شہر یار تخت نشین ہو کر مارا گیا اور ہندوستان کی حکومت شہزادہ خورم کے حصہ میں آئی جو شاہجہاں کے نام سے ہندوستان کا مشہور بادشاہ ہوا۔

شاہجہاں نے تخت نشین ہو کر تمام امرا کے مناصب و مراتب بلند کیے۔ آصف خاں بدستور وزیر اعظم اور مدار المہام سلطنت رہا۔ مہابت خاں کو خان خانان کا خطاب ملا۔

خان جہاں لودی کی باتیں بادشاہ اور وزیر دونوں کو یاد تھیں۔ اُس کا استیصال فوراً مناسب نہ سمجھ کر اول صرف یہ انتظام کیا گیا کہ خان جہاں کو برہان پور سے مالوہ کی صوبہ داری پر تبدیل کر کے مہابت خاں خانخانان کو ناظم دکن بنایا گیا اور خان خانان کو حکم دیا گیا کہ تم اپنی طرف سے اپنے بیٹے خان زماں کو برہان پور بھیج دو۔ خان جہاں برہان پور سے مالوہ آ کر ابھی اطمینان سے بیٹھنے نہ پایا تھا کہ جھجارسنگھ ابن نرسنگھ یو بندیلہ نے علامات سرکشی کا

اظهار کیا۔ اُس کی سرکوبی کے لیے خان جہاں کے پاس حکم پہنچا اور بعض دوسرے امراءے شاہی بھی اس مہم پر مامور ہوئے۔ خان جہاں نے اس مہم میں حسب توقع اپنی شجاعت و قابلیت کا اظہار کیا۔ بندیلہ مذکور کو عاجز کر کے حکم شاہی کے موافق اُس کے مقبوضہ علاقہ کا بڑا حصہ اُس سے جدا کر لیا گیا۔ اور بھاری نذرانہ وصول ہونے کے بعد اُس کی خطا معاف ہوئی۔ خان جہاں لودی کا یہ کارنامہ سنہ جلوس اول شاہجہانی میں ظہور پذیر ہوا لیکن اُس گروہ کو جو اُس کی طرف سے شاہجہاں کے دل میں بیٹھی ہوئی تھی نہیں کھول سکتا تھا۔ امراءے دربار بھی مع آصف خاں وزیر اعظم درپے انتقام تھے۔ ایسے بے عذر، بہادر اور مشیر برہنہ شخص کو کسی خطرناک مہم اور ہلاکت کے مقام میں بھیج کر اُس کا قصہ پاک کر دینا کوئی دشوار کام نہ تھا، اور پادشاہ ہر قسم کی بدنامی اور مردم ناشناسی کے الزام سے محفوظ رہ سکتا تھا لیکن اس طرح خان جہاں لودی کی شہرت و عزت کو کوئی نقصان نہ پہنچتا اور وزیر و پادشاہ دونوں کے جذبہ انتقام کو پوری تسکین حاصل نہ ہوتی لہذا اب خان جہاں کو زیادہ مہلت نہیں دی جا سکتی تھی۔ اُسے اگر طلب کیا گیا یا وہ خود جھجھکے بندیلہ کی مہم سے فارغ ہو کر رسم تہنیت ادا کرنے آیا۔ پادشاہ بظاہر عزت کے

ساتھ پیش آیا لیکن صوبہ مالوہ کی طرف واپس جانے کی اجازت اور رخصت نہیں دی گئی وہ چند روز آگرہ میں مقیم اور روزانہ دربار شاہی میں حاضر ہوتا رہا۔ کسی صوبہ دار کو اُس کے صوبہ کی طرف جانے کے لیے رخصت نہ کرنا معمولی بات نہ تھی۔ خان جہاں اس طرز عمل سے پہلے ہی اندیشہ مند تھا کہ اسی اثنا میں اُس کو معلوم ہوا کہ وہ مع اہل و عیال گرفتار ہو کر کتے کی موت مارا جائیگا۔ یہ سن کر خان جہاں بہت پریشان ہوا۔ اُس نے اپنے دروازے کے سامنے پٹھانوں کی فوج کا جو اُس کے ہمراہ تھی پہرہ مقرر کر کے دربار میں جانا ترک کر دیا۔ منتخب اللباب کا مصنف لکھتا ہے کہ مخلص کے بیٹے نے جو خان جہاں کے بیٹے کا دوست تھا محض دل لگی اور مذاق کے طور پر یہ کہا تھا کہ خان جہاں کو بہت جلد قرار واقعی سزا ملنے والی ہے۔ یہی باعث خان جہاں کے وہم کا ہوا۔ مگر یہ مورخ موصوف کی دل لگی اور شاہجہاں کی غیر مفید و کالت ہے۔ خانجہاں لودی کوئی جھٹلی، پہاڑی، وحشی یا گنوار آدمی نہ تھا کہ اس طرح لڑکوں کی گفتگو اور دل لگی کی باتوں میں آکر ایسی غیر معمولی حرکت کا ارتکاب کرتا۔ وہ اول درجہ کا امیر، خان جہاں، فرزند شاہ کے خطاب سے مخاطب اور دکن کے چار صوبوں کا وائسرائے رہ چکا تھا۔

جہانگیر کے دربار میں اُس کی سب سے زیادہ عزت و توقیر تھی۔ وہ
عبدالرحیم خانخاناں، مرزا عزیز کوکہ، مان سنگھ، شہزادہ پرہیز کی سفارش
کر کے شاہی عتاب سے اُن کو بچا چکا تھا۔ جہانگیر کے خاص الخاص
مشوروں میں دوسرے تمام وزراء سے بڑھ کر اپنے صائب الرائے
ہونے کا ثبوت پیش کرتا رہا تھا۔ وہ صاحب السیف والقلم تھا۔
یعنی شجاعت و بہادری کی مخصوص صفت کے علاوہ علم و فضل سے
بھی بے نصیب نہ تھا۔ اُس کی ساری عمر میدان جنگ میں سپہ سالاری
اور درباروں میں پادشاہ کی مصاحبت و ندیمی کرتے ہوئے گزری
تھی۔ شہزادوں اور وزیروں کی صحبت اُس کو ہمیشہ رہی تھی۔
وہ خود دل کا صاف، زبان کا سچا، قول کا پکا اور وعدہ کا وفا
کرنے والا تھا لیکن دنیا داروں کی چالاکیوں اور دھوکہ بازیوں کو
ساری عمر دیکھتا رہا تھا۔ ایسے شخص کی نسبت یہ کہنا کہ اُس نے
ایک لڑکے سے دل لگی کی بات سُن کر بلا وجہ دربار کا جانا ترک
کر دیا اور اپنے دروازہ پر اپنے ہم قوم پٹھانوں کا پرہ مقرر کیا سب سے
زیادہ متشکرات گلیز بات ہے۔ حقیقت یہ ہے کہ خان جہاں کو ہلاک
اور ذلیل کرنے کے منصوبے مکمل ہو چکے تھے۔ خان جہاں کو اس کی بھیج
صحیح خبریں ضرور معلوم ہو چکی تھیں۔ کوئی دوسرا کم ہمت شخص ہوتا تو

بغیر ہاتھ پاؤں ہلائے چھری کے پٹخے گردن رکھ دیتا۔ یا خان جہاں اگر حقیقتاً اپنے آپ کو خطا وار جانتا تو خود ہی ہر قسم کی سزا برداشت کرنے پر آمادہ ہو جاتا۔ لیکن وہ چونکہ اپنے آپ کو بالکل بے خطا یقین کرتا تھا۔ لہذا آخر وقت تک مدافعت اور بہادری کی طرح جان دینے پر آمادہ ہو گیا۔ منتخب اللباب کی روایت ہے کہ شاہجہاں کو جب خان جہاں کے اس طرح گوشہ نشین ہونے کا حال معلوم ہوا تو اُس نے اسلام خاں کو تسلی کے لیے بھیجا اور اس کو ہر قسم کا اطمینان دلایا۔ چنانچہ خان جہاں پھر بدستور دربار میں آنے لگا۔ مگر چند روز کے بعد بعض مصاحبوں نے خان جہاں کو یقین دلایا کہ یہ چند روزہ ڈھیل مصلحتاً دی گئی ہے اور ہلاکت بہت قریب ہے۔ مصاحبوں کے اس بیان کو بھی منتخب اللباب میں غلط ہی بتایا گیا ہے لیکن یہ عجیب بات ہے کہ ہر شخص خان جہاں ہی سے دل لگی کرتا تھا اور لطف یہ کہ آئندہ کے واقعات سے یہ تمام دل لگی کی بائیں حقیقت و اصلیت کے سانچے میں ڈھل جاتی ہیں۔

شجاعت و بہادری کے حیرت انگیز کارنامے

آخر ایک روز رات کو دو گھڑی رات گئے خان جہاں اگرہ سے روانہ ہوا جس کی تفصیل خانی خاں نے ان الفاظ میں بیان

کی ہے۔

”شبے از شبہا بید انقضاے دوساعت بخومی با سائر متعلقان صغیر

وکبیر کہ بعضے را بر فیضان و بر رخے را بر اسپان برقع پوش سوار نمود

جریدہ خانہ بدوش گشتہ مع دو ہزار سوار افغان جہاں کہ اکثر آں

از خلیش و تبار و کچان و دو قالب بودند و دوازدہ نفر فرزند ان

و داماد و دو صد سہ صد پیادہ و ستا گرد پیشہ ہوا خواہ قدیمی از

آگرہ نقارہ و طبل زنان بر آمدہ مرحلہ پیادے تہ حیرانی گردید“

شاہ جہاں کو خان جہاں کے اس طرح آگرہ سے فرار ہونے کا حال معلوم

ہوا اُس نے فوراً خواجہ ابوالحسن - خدمت پرست خاں عرف

رضا بہادر میرہ آتش - سید مظفر خاں بارہہ - نصیر خاں - خواص خاں

بھٹی - مرحمت خاں بخشی - راجہ بیٹھلہ اس سہ ہزاری سپہ راجہ

گوپال داس - راجہ پرتھوی راج - معتمد خاں - خان زماں - سکرانیان

راجہ جے سنگھ وغیرہ بیس مشہور سرداروں کو تیس چالیس ہزار

فوج اور زبردست توپخانہ کے ساتھ خان جہاں کے تعاقب میں

روانہ کیا۔ شاہ جہاں کو جب خان جہاں کے روانہ ہونے کا حال

معلوم ہوا تو اُس کے چار گھڑی یعنی ڈیڑھ گھنٹے بعد یہ فوج آگرہ سے

روانہ ہو چکی تھی۔ سوچنے کے قابل بات یہ ہے کہ صرف دو ہزار

پٹھانوں کی فوج کے تعاقب میں بنیں بڑے بڑے سپہ سالار ایک عظیم الشان لشکر اور زبردست توپخانہ لے کر روانہ ہوتے ہیں۔ آدھی رات کا وقت ہے جبکہ سب آرام میں ہیں۔ اسقدر جلد اس لاؤشکر کا مرتب مسلح ہو کر روانہ ہو جانا یہ شبہ پیدا کرتا ہے کہ یہی رات خانجام کے گرفتار و قتل کرنے کے لیے پہلے سے مقرر ہو چکی تھی۔ اور یہ تمام سردار مع اپنی اپنی فوج اور توپخانہ کے پہلے سے مستعد اور حکم کے منتظر تھے کہ حکم پاتے ہی خان جہاں کے مکان کا محاصرہ کر لیں۔

خان جہاں کو اتفاقاً ٹھوڑی دیر پہلے اس کا علم ہوا اور وہ نہایت سرکیملی کے عالم میں اپنا ننگ و ناموس بچانے کے لیے اس طرح روانہ ہوا کہ عورتوں کو برقعے پہنا کر گھٹروں پر سوار کرنا پڑا۔ اگر اس کو پہلے سے اس کا علم ہو گیا ہوتا تو یہ کچھ بھی دشوار نہ تھا کہ وہ کم از کم اتنے ہاتھی فراہم کر لیتا کہ عورتیں ان پر سوار ہو سکتیں۔ یا وہ اپنی کوئی جگہ پناہ متعین کر کے عورتوں کو پہلے سے وہاں بھیجتا۔ لیکن آئندہ پیش آنے والے واقعات سے بھی یہی مترشح ہوتا ہے کہ خان جہاں اپنے لیے کوئی جگہ پناہ اور منزل مقصود متعین کیے بغیر آگہ سے روانہ ہوا تھا۔ خان جہاں کی ہیبت اور اس کا غریب شاہجہاں کے دل پر کس قدر چھایا ہوا تھا اس کا اندازہ صرف اس

بات سے بخوبی ہو سکتا ہے کہ دو ہزار کے چھوٹے سے لشکر کو جس کے ساتھ عورتیں، بچے، مال و اسباب اور شاگرد پیشہ لوگ بھی تھے اس قدر خطر ناک تصور کیا گیا تھا کہ مذکورہ عظیم الشان لشکر کو بھی جو رات ہی میں روانہ ہو چکا تھا کافی نہ سمجھ کر صبح اُٹھتے ہی شاہجہاں نے آگرہ سے پیہم ملکی فوجیں بھیجی شروع کر دیں۔ خان جہاں کی بہادری و سپہ سالاری کے مرتبے کو سمجھنے کے لیے مذکورہ تصور سے بہت کچھ روشنی حاصل ہو سکتی ہے۔ خان جہاں کے دل گروہ کا اس بات سے بھی اندازہ ہو سکتا ہے کہ وہ آگرہ سے چوروں کی طرح نہیں بھاگا بلکہ نفا رہ بجاتا ہوا چلا۔

جنگ چمبل

آگرہ سے اٹھارہ کروہ (کوس) کے فاصلہ پر جبکہ خان جہاں دریائے چمبل کو عبور کرنے کے لیے کشتیاں فراہم کر رہا تھا اور سورج افق مشرق سے کچھ ٹھوڑا ہی بلند ہوا تھا کہ مذکورہ شاہی لشکر پہنچ گیا۔ خان جہاں نے اس عجلت میں عورتوں اور بچوں کو دوسرے کنارے پر پہنچایا اور خود دریائے اسی طرف رُک کر حملہ آور فوج کا مقابلہ کیا۔ وہ تماشا دیکھنے کے قابل ہو گا جبکہ نہایت گرانباءے معین و مددگار مٹھی بھر فوج اس عظیم الشان شاہی لشکر کے مقابلے میں جس کی پشت پر ملکی فوجوں کا تاننا بندھا ہوا تھا مصروف جنگ ہوتی ہو گی۔

خان جہاں کے لیے یہ اور بھی نازک موقع تھا کہ اُس کی پشت پر دریا تھا۔ نہ اُدھر اُدھر حرکت کرنے کا موقع تھا، نہ کسی امداد کی توقع تھی۔ مگر شاہی لشکر کا سیلاب ان مٹھی بھر اُضافوں سے ٹکرایا تو معلوم ہوا کہ دریائے چنبل کے کنارے کوئی ریتی کی دیوار نہیں بلکہ فولادی قلعے کی دیوار یا سنگ خارہ کا ایک پہاڑ تھا۔ پانی کا سیلاب جب پہاڑ سے ٹکراتا ہے تو شور بلند ہوتا ہے۔ یہاں بھی غرولشکر سے میدان گونج اُٹھا۔ بہادری و مردانگی نے اپنے پورے حُسن و جمال کا تماشا دکھایا۔ شجاعت نے مردوں کے مُنبہ ہوئے نہور نے تڑپتی ہوئی لاشوں کو چھاتی سے لپٹا لیا۔ خون کی بارش نے صفحہ زمین کو زرافشاں بنایا اور مفتولوں کی خون فشاں لاشوں نے اُس پر سیل بوٹے بنائے دریا کے دوسرے کنارے پر کھڑی ہوئی عورتیں اپنے شوہروں، بھائیوں اور بیٹوں کی جاں فشاہیوں کو سکتہ کے عالم میں دیکھ رہی تھیں اور دریا چنبل کا آب رواں اب سُریلی آواز میں اس طرح نغمہ خواں تھا

بہادر جو نامی ہیں و قسّت ستیز

بدن میں نہیں رکھتے پائے گریز

س تیز و آویز کا نتیجہ یہ ہوا کہ خان جہاں کے دو بیٹے طغلت خان و حسین خان، ایک داما دشمن خان اور شمس خان کے دو بھائی محمد خان

محمود خاں کل پانچ قابل تذکرہ سردار اور کل ستر پٹھان کشتوں کے پٹنے لگا کر شجاعت و مردانگی کا آخری مرحلہ طے کر گئے اور سرخروئی کے ساتھ اس جہان فانی سے عالم جاودانی کی جانب رخصت ہوئے۔ ان پانچوں مذکورہ سرداروں کی نسبت پٹھانوں کے مخالف اور غیر بھروسہ مورخ خانی خاں کے الفاظ یہ ہیں کہ

”پنچ پنجہ شیر ذبیاں را در زبرد رنج می داشتند و در مرکز مصفا“

فیل دماں را اماں نمی دادند“

خان جہاں کے مذکورہ نقصان کو مد نظر رکھتے ہوئے شاہی لشکر کے نقصانات پر بھی غور کرو و خدمت پرست خاں میر آتش سید محمد بنیرہ سید مظفر خاں بارہہ۔ سید محمد شفیع بنیرہ سید مظفر خاں بارہہ۔ راجہ بیٹھلہ اس کے دو بھائی۔ سادات بارہہ کے ۱۹ دشمناس بہادر۔ کئی راجپوت سردار۔ شتر مغل سردار جان سے مارے گئے۔ اور راجہ بیٹھلہ اس۔

راجہ پرتھوی راج۔ سید مظفر خاں بارہہ۔ خواص خاں بھٹی ایسے زحمتی ہوئے کہ لاشوں میں سے زندہ نکالے گئے اور کئی کئی مہینے کے علاج معالجہ کے بعد اٹھنے اور چلنے پھرنے کے قابل ہوئے۔ شاہی لشکر کے تمام مقتولین کی کوئی صحیح تعداد نہیں بتائی جاسکتی۔ لیکن انکی تعداد کا اندازہ اس طرح ہو سکتا ہے کہ خان جہاں لودی اس شاہی لشکر کا

دریائے جمیل کے کنارے ستھراؤ کر کے دریائے جمیل کے پار ہو کر روانہ
 ہوا ہے تو اگلے روز یعنی لڑائی ختم ہونے اور خان جہاں کے دریا سے
 عبور ہو کر روانہ ہونے کے بعد ۲۱ گھنٹے تک بقیۃ السیف شاہی لشکر
 کولاشوں کے دفن کرنے سے فرصت نہ ملی۔ اگرہے سے تازہ دم فوجیں
 بھی پہنچ گئیں اور اگلے روز دوپہر کو شاہی لشکر دریائے جمیل کو عبور کر کے
 خان جہاں کے تعاقب میں روانہ ہوا۔ مذکورہ زخمیوں کو دھوپوں
 چھوڑا اور گوالیار کی طرف روانہ ہوا۔ خان جہاں گوالیار، چندیری،
 بندیل کھنڈ ہوتا ہوا گونڈوانہ پہنچا۔ شاہی لشکر کے دل پر خان جہاں
 کی ایسی ہیبت چھائی ہوئی تھی کہ وہ خان جہاں سے دُور ہی دُور
 پیچھے پیچھے رہا۔ گونڈوانہ سے خان جہاں احمد نگر کی سلطنت نظام شاہی
 میں داخل ہوا۔ اور دولت آباد پہنچ کر قیام کیا۔ شاہی لشکر مالوہ
 کے پہاڑوں اور جنگلوں کو طے کرتا اور خان جہاں کا سراغ لگانا ہوا
 بکھلا نہ پہنچ کر مقیم ہوا۔ شاہ جہاں کو اطلاع دی گئی کہ بغیر آپ کے
 خلیفہ فرمائے کام نہیں چلے گا۔ بیتھلہ اس، پرہتی راج، سید مظفر بابہ
 خواص خاں بھٹی وغیرہ مذکورہ مجروحین اب اچھے ہو گئے تھے۔ شاہ جہاں
 نے اُن کو بل کر خلعت ہائے فاخرہ اور بڑے بڑے انعام عطا کیے اُنکے
 مناصب و مراتب بھی بڑھائے۔ خواجہ ابوالحسن اور دوسرے سردار

جو متعاقب فوج کو لیے ہوئے بکلانہ میں خیمہ زن تھے وہ بھی موردِ محسن
وآفرین ہوئے اُن کے مناصب میں بھی اضافہ کیا گیا۔

خان جہاں کے مقابلہ پر شاہجہاں

یکم ربیع الآخر ۳۹۰ھ کو شاہجہاں ایک عظیم الشان لشکرِ ہمراہ
لے کر اگرہ سے روانہ ہوا۔ کوچ و مقام کرتا ہوا دریائے نرہ کو عبور کر کے
سرحدِ خاندیس میں داخل ہوا اور ابدت خاں و شایستہ خاں و
اعظم خاں و راجہ گج سنگھ کی سرداری میں پچاس ہزار فوج دیکر ابدت خاں
کو اس کل فوج کا افسرِ علی اور ذمہ دار سپہ سالار بنا کر خاں جہاں کی گرفتاری
کی تاکید کی اور خود بہاہ جامدی الآخر ۳۹۰ھ برہان پور پہنچ کر قیام کیا۔

اسی دوران قیام میں برہانپور کا نام دارالسرور تجویز ہوا۔ خواجہ ابوالحسن
جریدہ برہان پور میں حاضر ہو کر باریاب خدمت ہوا اُس کو بدستور
خان جہاں کی گرفتاری پر مامور رکھ کر اُس کے ساتھ شاہ نواز خاں کو
بھی ایک شایستہ فوج دیکر روانہ کیا گیا۔ شیر خاں گورنرِ گجرات کے پاس
حکم بھیجا گیا کہ احمد آباد میں اپنا نائب اور قائم مقام چھوڑ کر مع لشکرِ گجرات
ابوالحسن کی مدد کو پہنچو۔ بکلانہ کے راجہ کو فرمان بھیجا گیا کہ اپنی پوری طاقت
اور تمام ذرائعِ کوشا ہی لشکر کی امداد و اعانت میں صرف کرو۔ احمد نگر کی
نظام شاہی سلطنت اور شمالی ہند کی مغلیہ سلطنت کے درمیان اگرچہ

پہلے سے حالت جنگ قائم تھی مگر شاہجہاں کی تخت نشینی کے بعد کوئی خصوصی سرگرمی طرفین سے ظاہر نہ ہوئی تھی۔ اب خان جہاں کے اس طرف آ جانے پر شمالی ہند کی فوجوں کا ٹڈی دل دکن کی جانب متوجہ ہو گیا۔ ریاست احمد نگر نے بھی مقابلہ کی تیاری کی۔ شاہجہاں نے کاپلی کے صوبہ دار عبداللہ خاں کو بھی بلا کر اس حملہ آوری میں شریک کیا۔ تلنگانہ، خاندیس، بکلا نہ تین طرف سے ریاست احمد نگر پر حملہ آوری شروع ہوئی۔ امام قلی خاں پسر جہاں سپار خاں، پسر شجاعت خاں، راجہ ستر سال سنگھ برادر زادہ مان سنگھ، دیانت خاں وغیرہ نامی سردار لڑائیوں میں مارے گئے۔ گردھڑ اس اور بہت سے راجپوت سردار زخمی ہوئے۔ شاہجہاں نے ریاست احمد نگر پر نہ صرف جنگی دباؤ ڈالا بلکہ امرائے احمد نگر اور رعایا پر احمد نگر کو اپنی طرف مائل کرنے کی کوشش و سازش بھی جاری رکھی۔ چنانچہ اسی دوران جنگ میں بہت سے سرداران ریاست احمد نگر آ کر بادشاہ کی خدمت میں حاضر ہوئے اور بڑے بڑے مناصب ان کو عطا کیے گئے۔ ان لوگوں میں جادو راء (سیوا مرہٹہ کا نانا) ساہو بھوئسلہ (پدر سیوا مرہٹہ داماد جادو راء)، جگدیو (جادو راء کا سالار) پٹنگ راء۔ تاؤچی وغیرہ مرہٹے خاص طور پر قابل تذکرہ ہیں جن کو بڑی بڑی جاگیریں اور اعلیٰ درجہ

کے مناصب شاہجہاں نے عطا کیے۔ اسی زمانہ سے مرہٹوں کے حوصلے بلند ہوئے اور نظام شاہی حکومت کی نگاہ میں بھی اس غداری کے سبب ان کی اہمیت بڑھ گئی۔ مسلمان سرداروں میں سادات خاں اور شہزادہ خاں قابل تذکرہ ہیں جو شاہجہاں کی خدمت میں حاضر ہو کر مناصب جلیلہ پر فائز ہوئے۔ شاہجہاں کی اس تدبیر نے نہ صرف ریاست احمد نگر بلکہ خان جہاں لودی کو بھی سخت پریشان و متحیر بنا دیا۔

جنگ راجوری

مذکورہ غدار مرہٹوں کی تحریک اور شاہجہانی ترغیب سے مرہٹوں کی جمعیّتوں نے فرنگیوں کو اپنے ساتھ..... شامل کر کے ساحل سمندر کی جانب ریاست احمد نگر کیے سخت مشکلات پیدا کر دیں لیکن خان جہاں نے ایک طرف شاہی لشکر کو آگے بڑھنے سے روک دیا تھا دوسری طرف وہ فرنگیوں اور مرہٹوں کے اس فتنے کو بھی فرو کر رہا تھا۔ جو شاہی فوج خان جہاں کے مقابلہ پر معرکہ آرا تھی۔ خان اعظم اس کا سپہ سالار اعظم تھا اور یہی سب سے بڑی اور زبردست فوج تھی۔ جب خان اعظم خاں سے عرصہ دراز تک کچھ نہ ہو سکا تو شاہجہاں نے خان اعظم خاں کی جگہ آصف خاں وزیر اعظم کو سپہ سالار بنا کر برہان پور

روانہ کیا۔ اعظم خاں کو بمقام مچھلی گاؤں جب آصف خاں کے مامور ہونے کی خبر پہنچی تو بہت نادم و شرمندہ ہوا۔ اسی اثنا میں خبر پہنچی کہ خان جہاں لودی مرہٹہ اور فرنگی باغیوں کی سرکوبی سے فارغ ہو کر تھوڑی سی جمعیت کے ساتھ مع اہل و عیال قصبہ راجوری میں مقیم اور شاہی لشکر کی جانب سے بالکل بے خوف و مطمئن ہے۔ اعظم خاں نے اپنی ابتک کی ناکامیوں کی تلافی کے لیے اس موقع کو غنیمت سمجھ کر آصف خاں کے آنے سے پہلے ہی ایک عظیم الشان جہاز لشکر کے ساتھ بلنار کیا اور خان جہاں لودی کو جاگھیرا۔ اعظم خاں کے ساتھ اس بلنار میں بہادر خاں ابن دریا خاں، راجہ جے سنگھ، راجہ پینگلہ اس، سپہدار خاں، خواص خاں، سردار خاں، مرحمت خاں، اہتمام خاں، داروغہ توپ خانہ، ناہر داس جھالہ، راجہ انوپ سنگھ، راجہ پہار سنگھ، بندلیہ، خان زماں، دلہا اسپ پران مہابت خاں، شیر خاں، شاہ نواز خاں، چندر من بندلیہ، کیلوجی مرہٹہ، اجی رام مرہٹہ، جگد یو مرہٹہ، صف شکن خاں وغیرہ نامی گرامی سردار موجود تھے۔ خان جہاں لودی نے اس بلا سے ناگمانی کے ورود پر غم و استغلاں کو ہاتھ سے نہیں دیا۔ عورتوں اور بچوں کو مع ساز و سامان قریبی پہاڑ کے دروں میں بھجور یا اور خود اپنی قلیل جمعیت کو جو اس کے

رشتہ داروں اور وفادار جہاں نثاروں پرستل تھی لے کر مقابلہ پر
 ٹوٹ گیا اور شاہجہانی لشکر کو جنگ چمیل کا مزا ایک مرتبہ پھر
 چکھا دیا۔ اس معرکہ کی ایک خاص قابل تذکرہ بات یہ ہے کہ
 بہادر خاں ابن دریا خاں شاہی مقدمۃ الجیش کا سردار اور سب سے
 زیادہ بہادر شخص تھا دوسری طرف اُس کا باپ دریا خاں لودی
 خان جہاں لودی کا ہمدم و دست راست اور چوٹی کا سردار تھا۔
 دونوں باپ بیٹے ایک دوسرے کے جانی دشمن اور خون کے پیاسے
 تھے۔ خان جہاں لودی کے ایک بھتیجے کا نام بھی بہادر خاں تھا وہ
 اپنی بہادری اور صف شکنی میں بہادر خاں ابن دریا خاں کا حریف
 اور مد مقابل تھا۔ شاہی فوج نے خان جہاں لودی اور اُس کے
 ہمراہیوں کو چاروں طرف سے احاطہ کر لیا۔ بظاہر کوئی صورت خان جہاں
 کے بچنے کی باقی نہ رہی تھی۔ تیر اور تلوار اور نیزہ و خنجر کے علاوہ شاہی
 فوج کا ایک بڑا حصہ بندو قوں سے بھی مسلح تھا۔ خوب گھمان کی
 لڑائی ہوئی۔ شاہجہانی سردار بہادر خاں ابن دریا خاں تیر کے دو خم
 اور تلوار کا ایک زخم کھا کر ہلاک ہوا۔ ناہر سنگھ جھالا بھی اُس کے
 ساتھ مارا گیا۔ ایک خوزیر نوشدیز شمشیر زنی کے بعد شاہی لشکر
 میں شکست کے آثار نمودار ہوئے یعنی تمام لشکر سمٹ کر ایک

پشتہ کوہ کی طرف مجتمع ہوا اور خان جہاں جو اپنے ہمراہیوں کے ساتھ
دشمنوں کے زرعہ میں مصروف حریف انگلی تھا میدان پر قابض نظر
آیا۔ شاہی لشکر نے سمٹ کر اوڑھ بھل کر پھر حملہ کیا۔ اس مرتبہ کشتوں
کے پٹے لگ گئے۔ تلواروں کی بجلیوں نے چاک چاک کر دیں کوہ میں
خون کے ندی نالے بہا دیے اور شجاعتِ افغانیہ نے شاہجہانی
لشکر کے چھٹے چھڑا دیے۔ اس مرتبہ بہادر خاں برادر زادہ خانجہاں
لودی بہت سے زخم کھا کر میدان جنگ میں کام آیا اور دوست
و دشمن دونوں کو بتا گیا کہ بہادر ایسے ہوتے ہیں اور میدان جنگ
میں اس طرح جان دیا کرتے ہیں۔ خانی خاں لکھتا ہے کہ

”ہر کر از خم کاری می رسید آرزوے زخم دیگر نموده قدم جرات

بقصد سربازی پیش می گذاشتند تا آنکہ بہادر خاں از طرف خصم

از زخم ہائے بیابان از پادشاه بہادر خاں کہ از بسیاری زخم افتادہ

بود چوں ریتے باقی داشت بددیغیرت از جہائے خود برخواستہ

باز روئے بشکر پادشاہی دست بستمیشیر بردہ حملہ ہائے مردانہ

نمودہ آخر بزخم گولہ ننگ افتاد۔ راجپوتے آمد کہ سراوراجہا

سازد جہدھرا ذکر بر آوردہ چنان افتادہ بر راجپوت انداخت

کہ گوش او بباد اور راجپوت زخم خوردہ دست از و بر داشت

سر اور اجدا ساختہ بانگشیری دست ویراق و نرذ اعظم خاں

آورد

خان جہاں لودی نے اب میدان میں دیر تک قیام مناسب نہ سمجھ کر اپنے اہل و عیال کی طرف منہ موڑا اور اُن کو ہمراہ لے کر صاف نکل گیا۔ جس ہاتھی پر عورتیں سوار تھیں وہ ایسا مرنبل تھا کہ چل نہ سکا مجبوراً عورتوں کو گھوڑوں پر برفِ پوش سوار کر کر روانہ ہوا۔ شاہی فوج میں انتہی ہمت نہ تھی کہ اُس کا تعاقب کر سکتی۔ شاہی لشکر کو اس لڑائی میں بہت سے آدمی اور متعدد سردار قتل کر اگر صرف اس قدر کامیابی ہوئی کہ خان جہاں کا بھینجا بہادر خاں مارا گیا۔ بہادر خاں کی انگوٹھی اعظم خاں نے بُرا ہونپا بادشاہ کے پاس روانہ کی۔ اس انگوٹھی کے نگینے پر بہادر خاں کا نام کندہ تھا۔ یہ انگوٹھی اس بات کی زبردست دلیل تھی کہ بہادر خاں مارا گیا۔ شاہجہاں نے اس انگوٹھی کو دیکھ کر شادیلے بچائے اور برہان پور میں چراغاں کیا گیا۔

احمد نگر کی نظام شاہی ریاست کو اگرچہ خان جہاں کے پہنچنے سے بڑی تقویت حاصل ہوئی تھی اور خان جہاں کی پامردی و جوانمردی کا نتیجہ تھا کہ اس چھوٹی سی ریاست نے ہندوستان کے شہنشاہ شاہجہاں کا کامیاب مقابلہ کر کے اپنا رعب و وقار قائم رکھا۔ لیکن

مبسل متحرکہ آریہوں سے تنگ آکر دربار احمد نگر صلح کی جانب مائل
 اور خان جہاں کو گرفتار کر کے شاہ جہاں کے سپرد کرنے کی تجویز پر غور
 کر رہا تھا۔ خان جہاں تک یہ خبریں پہنچ چکی تھیں لہذا وہ دکن کو
 بھی اپنے لیے جائے پناہ نہ دیکھ کر اس بات پر آمادہ ہوا کہ مالوہ و
 راجپوتانہ و پنجاب کے وسیع ملکوں کو چیرتا ہوا پیشاور و یاغستان
 کے پہاڑوں میں پہنچ کر دم لے جہاں پٹھانوں کے قبائل سے اُس کو
 بہمدی و اعانت کی توقع تھی۔ خان جہاں جب حدود ریاست
 احمد نگر سے نکل کر حدود خاندیس میں داخل ہوا تو شاہ جہاں جو اس
 باختہ اور بے حد فکر مند ہوا۔ اُس نے عبداللہ خاں۔ سید مظفر خاں
 بارہہ، سرفراز خاں، درگاداس، مادھو سنگھ، یکہ تاز خاں وغیرہ
 سرداروں کو فوجیں دیکر مامور کیا کہ دریائے نربدہ کے تمام گھاٹوں کی
 حفاظت کریں اور خان جہاں لودی کو دریائے نربدہ عبور نہ کرنے
 دیں۔ دو دو گز بردار ہر سردار کے ساتھ محض اس کام کے لیے
 مامور ہوئے کہ ایک کی خبر دوسرے کو پہنچاتے رہیں۔ اس طرح
 دو سو گز برداروں کو مصروف ہونا پڑا جو دلیل اس بات کی
 ہے کہ مذکورہ سرداروں کی تعداد ایک سو تھی جو دریائے نربدہ پر
 مامور ہوئے تھے۔ خان جہاں لودی نے دریائے نربدہ کو عبور

کیا اور کوئی اُسے نہ روک سکا۔ مالوہ اور راجپوتانہ کے جنگلوں
 پہاڑوں اور ریگستانوں کو طے کرتا ہوا دیپال پور تک پہنچ گیا۔ بظاہر
 احمد نگر اور دیپال پور بمبئی الفاظ معلوم ہوتے ہیں لیکن ہندوستان کے
 نقشے میں احمد نگر اور دیپال پور کے مقاموں کا فاصلہ دیکھو اور یہ بھی دیکھو کہ
 راستے میں کون کون سے پہاڑ، دریا، اور شہر و قصبے شامل ہیں،
 پھر یہ بھی سوچو کہ برہان پور میں شاہجہاں براعظم ہندوستان کی پوری طاقت
 لیے ہوئے پڑا ہے اور رات دن اس فکر میں مبتلا ہے کہ خان جہاں کا
 کاٹا جلد از جلد چھایا جائے۔ خان جہاں کا صرف ہزار بارہ سو تباہ
 حال و افسردہ خاطر ٹھکانوں کی جمعیت کے ساتھ دیپال پور پہنچ جانا
 محجرہ سے کم نہ تھا۔ اور اگر وہ افغانستان کے پہاڑوں تک پہنچ سکتا
 تو بہت زیادہ ممکن تھا کہ شیرشاہ اعظم کی سلطنت پھر ٹھکانوں کے
 قبضہ میں آجاتی اور شاہجہاں کو اپنے پروا دہایوں کی منزلیں
 ایران و ہندوستان کے درمیان طے کرنی پڑتیں۔ مگر خداے تعالیٰ
 کو اس طرح نہیں، بلکہ حضرت عالمگیر علیہ الرحمہ کے ذریعہ ہندوستان
 میں اسلامی اثر قائم رکھنا منظور تھا۔ پنجاب و پشاور کے صوبہ دار
 غافل نہ تھے اور دیپال پور سے آگے بڑھ کر پنجاب یا سندھ کے
 میدانوں میں خان جہاں کا قتل و گرفتاری سے محفوظ رہنا کسی طرح

ممكن نہ تھا۔ خان جہاں کی خبر سنتے ہی جالندھر سے پشاور
تک کی چھاؤنیوں میں حرکت پیدا ہو چکی تھی۔ لہذا خان جہاں
دیپال پور سے پھر مالوہ کی طرف متوجہ ہوا۔ سرونج پہنچ کر دو تین
روز قیام کیا۔ عبداللہ خاں صوبہ دار کا لپی اور سید مظفر خاں
بارہہ سرونج کی جانب متوجہ ہوئے لیکن سرونج پہنچ کر معلوم
ہوا کہ خان جہاں لودی دوروز پہلے سرونج سے روانہ ہو چکا ہے
اور ڈوٹا ہی ہاتھی جو سرونج میں موجود تھے اُن کو اپنے
ہمراہ لے گیا ہے۔

دریا خاں کی شہادت

سرونج سے روانہ ہو کر خان جہاں بکرماجیت ابن
جھجھار سنگھ بندیلہ کے علاقے میں داخل ہوا تو بکرماجیت اپنا
شکر جہاز لے کر خان جہاں کی گرفتاری کے لیے چلا۔ اس جگہ
یہ بنا دینا ضروری ہے کہ خان جہاں آگرہ سے صرف دو ہزار
افغانوں کی جمعیت لے کر چلا تھا۔ ان دو ہزار افغانوں میں
سے کسی نے اُس کی رفاقت ترک نہیں کی۔ حالانکہ اُن کو کسی
جگہ بھی چین سے بیٹھنا اور سائنس لینا نصیب نہیں ہوا۔ ہر روز
مصرف قتال رہنا یا سفر کرنا پڑتا تھا۔ مقابلہ بھی ہمیشہ دشمن

بیں گئی یا پچیس گنی فوج سے ہوتا تھا۔ یہ فیصلہ کرنا بہت دشوار ہے کہ خان جہاں کی قابلیت سرداری زیادہ تھی یا نہیں ہے یا اُس کے دو ہزار رفیقوں کی وفاداری زیادہ مستوجبِ آفریں ہے۔ کم از کم یہ ضرورت تسلیم کرنا پڑتا ہے کہ خان جہاں ایسا لائق اور شریف سردار تھا کہ اُس کے گرد ایک دو نہیں بلکہ دو ہزار ایسے معتمد، بہادر، وفادار، جاں نثار اور انتخاب روزگار اشخاص جمع ہو گئے تھے جنہوں نے ہر قسم کی سختیاں سہنے اور بالآخر اپنی جانیں، قربان، کر دینے میں تامل نہیں کیا۔ کسی سپہ سالار اور شریف سردار کی اس سے بڑھ کر اور کوئی تعریف نہیں کی جاسکتی کہ اُس کے ماتحت اُس کے فرمانبردار جاں نثار اور آخر دم تک وفادار تھے۔ سیکڑوں معرکہ آرائیوں کے بعد جن میں سے بعض بڑی بڑی لڑائیوں کا اوپر ذکر ہو چکا ہے خان جہاں کے پاس دو ہزار جاں فروشوں میں سے اب صرف نو سو آدمی باقی رہ گئے تھے۔ ان نو سو مصیبت زدہ مسافروں کے قافلے میں بہت سے زخمی، بیمار، عورتیں، بچے، سامانِ رسد، ڈیرے، خیمے سب کچھ تھے۔ ایسے گرانبار قافلہ کا لوٹ لینا بکرا جیت بندیلہ کے لیے کیا مشکل تھا جو

وہ سپردہ ہزار سواروں کا لشکر لے کر گھر سے نکلا تھا۔ خان جہاں نے ان فوسو آدمیوں سے بکرماجیت کا مقابلہ کرنا چاہا لیکن دریا خاں نے باسرا تمام خان جہاں کو اس بات پر رضامند کیا کہ وہ پانسو آدمیوں کے ساتھ عورتوں، بچوں اور بیماروں کو لے کر آگے نکل جائے اور دریا خاں چار سو آدمیوں کے ساتھ بندیلہ کے لشکر کو روکے۔ عورتیں اور بچے خان جہاں کے لیے وہاں جان بنے ہوئے تھے اور ہر جگہ انھیں کی وجہ سے اُس کو دقتیں پیش آتی تھیں۔ اگر عورتوں اور بچوں کی رسی اُس کے گلے میں پڑی ہوئی نہ ہوتی تو غالباً ہندوستان کی تاریخ میں کوئی بڑی تبدیلی ہو گئی ہوتی۔ بہر حال خان جہاں عیال و اطفال کو لے کر آگے بڑھا اور دریا خاں نے رُک کر بکرماجیت کا مقابلہ کیا۔ یہ چار سو بہادر ایک ایک کر کے مارے گئے اور دریا خاں بھی میدان جنگ میں پیشانی پر بندوق کی گولی کھا کر مارا گیا۔ بکرماجیت نے صبح سے شام تک ان چار سو آدمیوں کو بمشکل جام شہادت پلایا اور خان جہاں کو اس ایک روزہ وقفہ کے سبب باسانی بکرماجیت کے علاقے سے سلامت نکل جانے کا موقع مل گیا۔ بکرماجیت نے دریا خاں کا سر کاٹ کر شاہجہاں کے پاس بُربان پور بھیج دیا۔ پادشاہ نے بکرماجیت کے اس عظیم الشان

اکارنامے سے خوش ہو کر خلعت، جمدھر، شمشیر، خاص اور نقابہ اُس کو عطا کیا۔ اُس کے منصب اور مرتبے کو بڑھایا۔ خان جہاں اور اُس کے ہمراہی پیہم سفر کرتے کرتے تنگ آ گئے تھے آخر مقام بھانڈیر کے قریب جو جھانسی سے شمال و مشرق میں ہے قیام کر کے آرام کرنا ضروری معلوم ہوا۔

جنگ بھانڈیر

خان جہاں کے اس قلیل جمعیت کے ساتھ قیام کی خبر سن کر سید مظفر خاں بارہہ ایک لشکر عظیم کے ساتھ پہنچ گیا۔ خان جہاں کو اُس کے قریب پہنچنے کا حال ایک روز پہلے معلوم ہو چکا تھا۔ اُس نے اہل و عیال، مجروحوں اور بیماروں کو ایک منزل آگے روانہ کیا اور خود مظفر خاں کے مقابلہ پر آمادہ ہوا۔ دریا خاں کے مارے جانے کے بعد خان جہاں لودی اپنی زندگی سے بیزار اور دنیا و مافیہا سے متنفر ہو چکا تھا۔ سید مظفر خاں سے یہ مقابلہ بہت عظیم الشان اور قابلِ یادگار ہوا۔ اس معرکہ کی نسبت منتخب اللباب کے الفاظ یہ ہیں کہ

عجب مقابلہ و مقاتلہ رستم از ہر د و طرف روداد کہ سید

بارہہ مقابل شمشیر افغانان کہہ کیے چوں سدسکند ثبات و زید

خان جہاں لودی

داد شہر نکلنچہ اران آخرو دزمیدار دپہر دانہ وار ہراں شعلہ کوہ
 زوہ جو ہر شجاعیت برروسے کار آوردند داز افغانان نیز جہلش
 ہاے مردانہ مرد ربا بظہور آمد کہ سادات بارہہ آفریں گفتند
 چو برق از رنگ ابر بہر صاف بردل کرد شمشیر خود از غلاف
 چناں گشت دست و بغل کا زار کہ شد تیغ با جفت مقراض وار

خان عالم کا خلیش مسے شیر زاد در اجہ و رگاد اس را جپوت اس لڑائی
 میں خان جہاں کے ہاتھ سے مارے گئے۔ خان جہاں اور اس کے
 اکثر ہمراہی زخمی ہوئے۔ خان جہاں کے دو بیٹے بندوق کی گولیوں
 سے مارے گئے۔ خان جہاں یہاں سے کالنجر کی طرف گیا۔ اب
 اس کے ہمراہ سودو سو آدمیوں سے زیادہ نہیں رہ گئے تھے۔
 کالنجر کے قلعہ دار سید احمد نے اپنی رستی دکھانے کا بہت
 اچھا موقع پایا اور خان جہاں کے بیٹے حسن خاں اور بعض زخمیوں
 کو گرفتار کر سکا اور اس قابل رحم قافلے سے بعض ڈیرے نیچے
 اور سامان رسد چھپین لینے میں کامیاب ہوا۔

آخری معرکہ

خان جہاں کالنجر سے روانہ ہو کر تالاب سندرہ کے
 قریب پہنچا جو کالنجر کے شمال میں کین ندی کے کنارے ہے۔ چند

ہمراہی جو باقی رہ گئے تھے اُن کو قسمیں کدے کر رخصت کرنا چاہا کہ اپنی جان سلامت لے کر جدا ہو جاؤ، مگر کسی نے جدائی گوارا نہ کی۔ سب نے آخر وقت تک ساتھ رہنے کی قسمیں کھائیں۔ راجہ مادھو سنگھ بھی گزشتہ معرکے کے بعد سید مظفر بارہہ سے آ ملا تھا۔ یہ دونوں یلغار کر کے خان جہاں کے قریب پہنچ گئے۔ اب خان جہاں کے ہمراہ صرف بیس آدمی اور دو ہاتھی تھے (یہ وہی دو ہاتھی تھے جو سروج سے ہمراہ لیے تھے) ان دونوں ہاتھیوں کو مورچہ بنا کر اول مصروف خدنگ اندازی ہوئے۔ اس کے بعد شمشیر و خنجر مکتِ نوبت پہنچی۔ اس شیر بیشہ شجاعت کی آخری ساعتوں کا حال میں اپنے الفاظ میں لکھنا نہیں چاہتا۔ خانی خاں کو خان جہاں سے مطلق ہمدردی نہیں۔ وہ خان جہاں کو بُرا کہنے اور گالیاں دینے میں ذرا باک نہیں کرتا اور اُس کی دولت و تباہی کا تذکرہ ہمیشہ خوش ہو ہو کر کرتا ہے۔ میں اس جگہ خانی خاں کے الفاظ نقل کرتا ہوں۔

”خان جہاں چون شیر تیر خورده و زخم سیدہ غرش کنان بہ

بر در ستانہ پر داخت ۵

خرامیدہ شیراں گشت آمدند بہ نہنگان زوریا بہشت آمدند

دراں عرصہ شورے برپا تھے کہ درخیم محشر نک ریختند
 ز بُردِ گہائے شمشیر کیس ، لب زخم بر تیغ گفت آفریں
 و آں از جاں سیر آمدہ نول گرفتہ در عرصہ کار زاریچ وجہ کوتاہی
 نہ نمودہ داد و دانی میداد تا طایب عمر مشن بہ تیغ اجل
 بریدہ گشت و بہ بر چھی مادہ تو سنگھ از پا در آور دو با وجود
 زخم دیگر کہ بہ پائے رسید باز بعد از افتادن خود داری
 نمودہ نشستہ تا دم واپس از دست و دشمن آفتہ
 شنیدہ در جواب محاربہ حریف کوتاہی پہلو خالی نہ نمودہ
 تا رسیدن سید مظفر خاں بدست یاری حربہ جانستناں بعالم
 بقاشتاقت - گویند شاہ قلی نام گرز بردار سر اور از
 تن جدا ساختہ

اس آخری معرکہ میں بھی خان جہاں لودی سید مظفر خاں
 کے ایک پوتے اور شتا پکس دوسرے شاہجہانی بہادروں
 کو خاک و خون میں ملا کر شہید ہوا۔

شیرز کی ڈروک سے بڑے بڑے پہلوانوں اور
 فوجوانوں کا پیشاب بلکہ پاخانہ بھی خطا ہو جاتا ہے۔ شیرز
 جب ہاتھی پر حملہ کرتا ہے تو ہاتھی سُرین کے بل زمین پر گر پڑتا

ہے۔ شیرزجب غر کر کچھار سے اٹھتا ہے تو ہم نے دیکھا ہے کہ
 بڑے بڑے بہادروں کے پانوں کی جوتیاں ڈھیلی ہو جاتی ہیں۔
 لیکن ہم نے یہ تماشا بھی اپنی آنکھ سے دیکھا ہے کہ مرے ہوئے
 شیر کی کھال ایک چار آتا رہا ہے اور اس کی مونچھ کے بال بڑے
 اطمینان کے ساتھ دیا سلائی سے جلائے جا رہے ہیں اور چھوٹے
 چھوٹے بچے شیرز کی دم پکڑ پکڑ کر اپنی طرف کھینچ رہے ہیں اور
 اس کی آنکھوں کو انگلیوں سے ٹٹول رہے ہیں۔ عقلمند ایسے
 نظاروں سے عبرت حاصل کرتے اور غافل بے پروائی کے ساتھ
 گزر جاتے ہیں۔

مذکورہ دو ہزار بہادروں میں سے صرف تیس آدمی
 خان جہاں کے بعد زندہ بچے جو اہل و عیال کو لیکر
 بھاگے یا مختلف موقعوں پر قید ہو گئے تھے باقی سب کے
 سب ایک ایک کر کے خان جہاں پر پروانہ وار تیار ہوئے
 خان جہاں کا سر شاہ جہاں کے پاس عبد اللہ خاں لے کر پہنچا
 تو شاہ جہاں نے عبد اللہ خاں کو فوراً مشمش نزاری منصب
 اور فیروز جنگ کا خطاب عطا کیا۔ خوشی کے شادیاں
 بچے۔ جشن برپا ہوئے۔ اور شاہ جہاں کے دم میں دم

آیا۔ آخر جمادی الثانی یا شروع رجب سنہ ۹۷۰ھ میں خان جہاں
 مارا گیا۔ خان جہاں کے کٹے ہوئے سر کو شاہ جہاں نے شہر
 بشار گشت کرایا۔ ۵

سرکشتمہ بر نیزہ می زد نفس
 کہ معراج مرواں ہمیں بہت و بس

اکبر شاہ خاں۔ نجیب آباد

۴ شہر سنہ ۱۹۲۸ء



آئینہ حقیقت نما (جلد دوم)

(مصنفہ اکبر شاہ خاں نجیب آبادی)

ہندوستان کے مسلمانوں پر وارد ہونے والی مصیبتوں کی فہرست بہت طویل ہے۔
 قومی اتفاق مسلمانوں میں باقی نہیں رہا۔ اولوالعزمی اور بلند خیالی کی جگہ کم ہمتی اور سست
 خیالی ترقی پذیر ہے۔ مذہب کی طرف سے بے پروائی عام طور پر پائی جاتی ہے۔ مفید و نفع رسا
 علوم کا جو چراغ بدن کم ہو رہا ہے۔ مالی و اقتصادی اعتبار سے دوسری قومیں مسلمانوں کو
 ہر روز نچا دکھا رہی ہیں۔ غرض کہ ہر ایک شرافت اور ہر ایک تہذیب مسلمانوں سے رخصت
 ہو رہی ہے۔ جس کو دوسرے الفاظ میں کہا جاسکتا ہے کہ مسلمانوں کی قوم مہلک امراض میں
 مبتلا ہو کر زندگی سے دور اور مرگ سے قریب ہوتی جاتی ہے مسلمانوں کی ان مہلک بیماریوں
 کے اسباب میں ایک سبب بڑا سبب یہ ہے کہ مسلمان اپنی اصلی اور صحیح تاریخ سے قطعاً
 ناواقف بنا دیے گئے ہیں۔ سرکاری مدرسوں اور کالجوں میں تاریخ کے نام سے جو چیز
 طلباء کو پڑھائی جاتی ہے وہ حقیقت اصل تاریخ سے دور و مبہور رکھنے کا ایک زبردست
 سامان ہے اور بجا طور پر کہا جاسکتا ہے کہ مسلمانوں کو میدان جنگ میں نہیں بلکہ
 موجودہ زمانہ کی تعلیم گاہوں کے کمروں میں شکست خوردہ و مغلوب بنا یا گیا ہے۔
 دنیا میں کوئی قوم اپنی تاریخ کے بغیر زندہ نہیں رہ سکتی۔ بزرگوں اور پیشروں کے اصلی
 کارناموں اور ان کے اخلاق و معاشرت و تہذیب کی صحیح روایتوں ہی سے آئینہ الی
 نسلوں میں عقیدہ ہمت اور رفعت حوصلہ کی روح پیدا ہو سکتی ہے۔ ہرست ناخوشوں کے ساتھ
 کہا جاسکتا ہے کہ ہندوستان کے مسلمان اپنی اس متاع گرانما یعنی صحیح علم تاریخ سے
 محروم نظر آتے ہیں اس گمراہی و ظلمت کے طوفان میں مندرجہ عنوان نام کی کتاب کا
 شائع ہونا ایسا ہے جیسے ریختان کے سفر میں کسی پیاسے کو ٹھنڈا پانی لگانا۔ اس
 کتاب کی پہلی جلد شائع ہو کر ملک و قوم سے خراج تحسین حاصل کر چکی ہے اور

اُس کا پہلا ایڈیشن ختم ہو کر اب دوسرے ایڈیشن کے لوگ منتظر ہیں جو ابھی تک
 نہیں چھپ سکا۔ یہ دوسری جلد سلطان خیاث الدین تغلق - سلطان محمد تغلق -
 سلطان فیروز تغلق - سلطان محمود تغلق - حملہ تیمور - دولت خاں لودوی -
 خضر خاں سید - مبارک شاہ سید - محمد شاہ سید - سلطان علاء الدین سید
 وغیرہ کے تفصیلی حالات پر مشتمل ہے اور یہیں اُس زمانے کے ہندوستانی کے
 معاشری - اخلاقی - علمی - تمدنی حالتوں پر خوب روشنی ڈالی گئی ہے۔ مسلمان
 زماں و ازل نے ہندو حکومتوں کے ساتھ کس قسم کا سلوک کیا؟ یہ مضمون خصوصی
 اہتمام سے درجہ اتمام تک پہنچا دیا گیا ہے۔ یہ دوسری جلد بجائے خود ایک مستقل
 کتاب ہو جو محتاج بالغیر نہیں۔ یہ ایک نہایت قابل قدر نفع رساں اور قابل
 مطالعہ تصنیف اور ہندوستان کی صحیح تاریخ ہے۔ کوئی بات بلا سند اور بلا
 حوالہ درج نہیں ہوئی۔ پورا فی تاریخوں اور ہم عہد مورخوں کے اصل الفاظ
 جابجا نقل کیے گئے ہیں محاکمہ جابجا نہایت بصیرت افروز کیا گیا ہے۔ نہایت
 اچھے سفید چمکنے کاغذ پر ۲۶ x ۲۰ تقطیع پر چھپی ہے صفحات کی تعداد
 ڈھائی سو کے قریب ہے قیمت ڈیڑھ روپیہ فی جلد ہے آٹھ آنہ محصول
 ڈاک وغیرہ شامل کر کے پورے دو روپے میں اس کا وی بی وصول ہوتا ہے۔
 اس پتہ سے جلدی طلب کیجیے۔

”منجر عبرت - نجیب آباد“

آئینہ حقیقت ناما (جلد دوم) کے متعلق

ملک کے سینکڑوں اُردو اور انگریزی اخباروں اور رسالوں میں بیہ شمار اور مفصل رپورٹیں شائع ہو چکی ہیں اور دہرے ہیں بعض اخبار رسائل جو اس وقت دفتر میں موجود ہیں انہیں سے اس کتاب کی سیرکن اور طویل الذیل تنقیدوں کے اقتباس نظر اخصا ذیل میں نقل کیے جاتے ہیں تاکہ اس کتاب کی حقیقت کا حقہ سمجھ میں آسکے۔ اگر تمام رپورٹز مکمل طور پر ایک جگہ نقل کیے جائیں تو ایک ضخیم کتاب بن جائے۔

رسالہ نظام المشائخ و فضلی
(دسمبر ۱۹۲۵ء)

آج تقریباً ہر آریہ مبلغ کی زبان سے یہ جملہ سنا جاتا ہے کہ مسلمان بادشاہوں نے ملواریوں سے ہندوستان میں اسلام پھیلا دیا ہے لیکن یہ اس حقیقت کو بھول جاتے ہیں کہ اگر ایسا ہوتا تو آج اس دکان کو دہرائے والا کوئی ہندو ہندوستان میں موجود نہ ہوتا۔ یہ کتاب صرف اسی عقیدہ لکھی گئی ہے کہ انتہائی تحقیق اور تدقیق کے ساتھ ہندوستان کی اسلامی حکومت کی صحیح تاریخ بلام و کا ست لکھی جاوے۔ آئینہ حقیقت ناما کوئی ایسا افسانہ نہیں ہے جو ملو اکبر شاہ خاں نے تصنیف کر کے پیش کر دیا ہے بلکہ ایک ایسی جامع اور معتبر تاریخ ہے کہ محنت و جاہدیت کے لحاظ سے اس سے بہتر نہ کوئی کتاب موجود ہو اور نہ شاید مدت متمادت تک ایسا ہو سکے۔ یہ دو چار تاریخی کتابوں کے چند اقتباسات کا مجموعہ نہیں ہے بلکہ اس موضوع پر سچا مجتہدانہ تصنیف ہے کہ جسے بجا طور پر اس وقت تک کی تمام عربی فارسی اور انگریزی تاریخوں کا علم کیا جا سکتا ہے کتاب کو طرہ کرا اس بات کا اندازہ کرنا دشوار ہو جاتا ہے کہ فاضل مصنف نے کس طرح علم تاریخ کی کتابوں کے دفتر کے دفتر اس محروم و عمر میں پرھ ڈالے اور پھر پڑھے بھی سرسری نظر سے نہیں بلکہ انتہائی دقت نظر کے ساتھ۔ مورخین کی

ایک ایک کتاب پڑھکر ہر ایک میں سے مصنف نے ایسے ایسے گہرے آبشار چن لیے ہیں کہ جن کی تعریف نہیں ہو سکتی اور پھر کمال یہ ہو کہ ذاتی اجتہاد اور ان کی زنی سے تاحاصل مکان پر پھر کیا گیا ہو۔ کتاب کی ایک بڑی خوبی یہ ہو کہ ہر ایک جلد بجائے خود ایک مکمل کتاب ہے اور دوسری جلد پڑھنے کے لیے ضروری نہیں کہ پہلی جلد نظر سے گزر چکی ہو۔ ہمارا خیال ہو کہ یہ کتاب ان وقتی تصانیف میں سے نہیں ہے جن کی زندگی دو چار اشاعتوں تک محدود ہوتی ہے۔ اسے اُردو زبان کے ساتھ ساتھ شاید ہزاروں برس چلنا ہو۔

اجبار توحید امرتسر

(مورخہ ۵۔ دسمبر ۱۹۷۷ء)

ہندوستان میں اسلامی عہد کے متعلق جتنی کتابیں اُردو میں شائع ہوئی ہیں بلا مبالغہ کہا جاسکتا ہو کہ ان میں ”آئینہ حقیقت نما“ اپنی نظیر آپ ہی ہو انگریز مورخین نے جس شرمناک بددیہانی اور خوفناک عیاری کے ساتھ اسلامی تاریخ کو پیش کیا ہو اس سے ہندو متاثر ہوئے بغیر نہ رہے خود مسلمان نوجوان جو انگریزوں اور ان کے خوشہ چیں ہندوؤں کی تصنیفات کے متبعین ہیں وہ بھی اسلامی عہد حکومت کے متعلق یا تو ہندوؤں اور انگریزوں کے ہم خیال ہیں یا کم از کم یہ کہ اس دور کے متعلق کوئی قابل تعریف جذبہ اپنے دلوں میں نہیں رکھتے۔ مولوی محمد موصوف کو اللہ تعالیٰ جزائے خیر دے کر انھوں نے عام مورخوں کی روش سے علاحدہ ہو کر روایت اور روایت کے بہترین اصول کی بنا پر تمام قدیم مورخوں کی تصنیفات سے نہایت محنت اور عرق ریزی سے اس مقبولیت کے ساتھ ایک تاریخی دستاویز مرتب کی ہو کہ وہ اپنی نوعیت کے لحاظ سے ہندوستان کے اسلامی عہد کے متعلق پہلی شاندار تصنیف ہو جو اُردو زبان میں لکھی گئی ہو۔ اس کتاب میں سلفان محمد نعلن کے حالات زیادہ تفصیل سے دیے گئے ہیں مورخین نے سلطان موصوف کی غلط تصویر کشی کرنے میں جس قدر ظلم کا رویہ کام لیا ہو اس کے متعلق حقیقت نفس الامری کو بے نقاب کرنے میں فاضل مولف کی محنتیں بے حد قابل قدر ہیں۔ الزامات کا جواب دیتے ہوئے مولوی صاحب موصوف

نابینجی حقایق اور معارف کے ایسے اہم اور لطیف مباحث ذکر کر گئے ہیں کہ انکو بار بار پڑھو
کوئی چاہتا ہو۔

اخبارِ مہاجر و یونہد

(مورخہ ۲۱۔ دسمبر ۱۹۲۶ء)

ہم نہایت وثوق کے ساتھ کہہ سکتے ہیں کہ مولانا اکبر شاہ خاں صاحب نے جس پاک مقصد کو پیش نظر
رکھ کر اس کام کو شروع کیا تھا اُس میں انہیں غیر معمولی کامیابی حاصل ہوئی ہے اس زمانہ کا کوئی
ایک تعلیم یافتہ انسان بھی ایسا نہ ہو گا جو سلطان محمد تغلق کا نام سنتے ہی نہ چونک پڑے۔
ہر شخص اسے انتہا سے زیادہ ظالم اور سبیت ناک و زندہ خیال کرتا ہے اس کے متعلق کسی کو بھوک
بھی انسان ہونے کا گمان نہیں ہوتا لیکن واللہ! مولانا اکبر شاہ خاں صاحب کی اس
تصفیہ کا یہ اہم حصہ پڑھ کر ایسا معلوم ہوتا ہے کہ آنکھوں کے سامنے سے پردے ہٹتے چلے
جا رہے ہیں اور سلطان محمد تغلق اپنے اصلی خط و حال اور غیر مشتبہ صورت میں کھڑا ہو۔ مولانا
اکبر شاہ خاں صاحب نے جس قابلیت اور جس انداز کے ساتھ اس نظامِ سلطان کے حالات سے
بحث کی ہے اس نے حقیقت فنی تاریخ نویسی میں ایک نئے باب کا اضافہ کر دیا ہے۔ اسی ضمن میں
سلطان محمد تغلق کے زمانہ کے علما و صوفیاء کے حالات بھی نہایت دلچسپ انداز میں تحریر کر دیے
گئے ہیں مسلمانوں کے ساتھ مغلوں کی صفائی اور عبادت کے عجیب و غریب حالات پر
بھی ایک مختصر تبصرہ ہے۔ سلطان فیروز تغلق کے حالات میں بتایا گیا ہے کہ اس نے کس طرح
ہندو یتیموں اور مسکینوں کی تعلیم و تربیت کی اور ان حسن کش احسان و مہوش ہندوؤں
اپنی ناپاک ریشہ دوانیوں سے کس طرح تغلق حکومت کو تباہ و برباد کیا۔ مصنف نے
ہر جگہ اس چیز کو پیش نظر رکھا ہے کہ مسلمان بادشاہوں اور ہندوؤں کے تعلقاً کیسے تھے
اور ہندوؤں کی مراعات و عنایات کا بدلہ کس طرح دیتے تھے قیمت یہ ہے جو اس
کتاب کے محاسن کے مقابلہ میں کچھ بھی نہیں۔ ہمارے خیال میں اس کتاب کا ایک ایک
نسخہ نہ صرف ہر مسلمان کے گھر میں ہونا ضروری ہے بلکہ کسی تعلیم یافتہ ہندو کا گھر بھی اس

بے نظیر محققانہ کتاب سے خالی نہ ہونا چاہیے۔

اخبار الجمعینہ دہلی

(مورخہ ۱۱۳۰ - دسمبر ۱۹۶۸ء)

ہندوستان کے مسلمان حکمرانوں کی کوئی ایسی تاریخ نہیں لکھی گئی تھی جو ملکی زبان میں ہونے کے علاوہ تاریخی تحقیقات کے جدید اصولوں پر مبنی ہو اور جس میں صحیح ترین شہادتوں پر چھڑ گیا ہو اس کی کو جس پوشش کے ساتھ مولانا اکبر شاہ خاں نجیب آبادی پورا کر رہے ہیں وہ ان تمام مسلمانوں اور غیر مسلمین کے شکریہ کی مستحق ہیں جن میں تاریخ کا صحیح مذاق ہو اور جو یہ دیکھنا چاہتے ہیں کہ تاریخ میں گھڑت افسانوں کا مجموعہ ہونے کے بجائے ایسے حقیقی واقعات کا مجموعہ ہو جو نہایت خرم و احتیاط کے ساتھ تلاش و جستجو کے بعد جمع کیے گئے ہیں۔ محفل مصنف نے کتاب کا بہت بڑا حصہ متعلق کے حالات پر صرف کیا ہے اور ایسا کرنے میں وہ یقیناً حق بجانب تھے کیونکہ بقول ان کے ”یہ مسلمان بادشاہ سب سے زیادہ مظلوم اور اسلامی تاریخ پر یہ ان کا ایک احسان عظیم ہے۔ اس جلد میں ملا محمد قاسم فرشتہ - خواجہ نظام الدین احمد ابن بطوطہ - ملا عبدالقادر بدایونی - شمس سرہج عقیف کی کتب تواریخ کے علاوہ تاریخ فیروز شاہی - تاریخ مبارک شاہی - ریاض السلاطین - مرآت السکنی کے حوالے جا بجا موجود ہیں جن سے معلوم ہوتا ہے کہ مصنف نے کس قدر عرفی ریزی کے بعد فارسی تاریخوں سے مواد جمع کیا ہے جو اس جہد کی معتبر ترین کتابیں ہو سکتی ہیں۔

اخبار پیغام صلح لاہور

(۲۰ - نومبر ۱۹۶۸ء)

حقیقت یہ ہے کہ مولانا اکبر شاہ خاں نے اس کتاب کے ذریعہ سے علم تاریخ میں نہایت بیش قیمت معلومات کا اضافہ کیا ہے جس کے لیے مسلمانان ہند جس قدر بھی ان کے مشکور ہوں تھوڑا ہے۔ مولانا کو علم تاریخ میں ایک خاص ملکہ حاصل ہے یہ کتاب اس قابلیت کا بہترین نمونہ ہے۔ جس محنت اور تحقیق و تدقیق کے ساتھ پرانی

تا پہنچل سے ضروری مواد اکٹھا کیا ہو اور روایت کو روایت کی عینیت سے پڑھ کر حق کو باطل سے ملے کرے کی کوشش کی ہو وہ انہیں کا حصہ ہو جو ظریف مصنف نے کسی امر کے متعلق پیش کیا ہو اسے مستند تاریخی حوالوں سے پایہ ثبوت تک پہنچا دیا ہو۔ شروع کتاب میں سلطان محمد غزنوی کے حالات میں تاریخ فیروز شاہی کے مصنف ضیاء ربی کے بعض محذوش بیانات پر مصنف کو بہت کچھ لکھنا پڑا ہو جو پیش نظر امور کو ثابت کرنے کے لیے نہایت ضروری تھا۔ یہ کتاب اس قابل ہو کہ مسلمانوں کا بچہ بچہ اس سے واقف ہو اور ہندو اہل وطن تک اسے کثیر تعداد میں پہنچایا جائے ہمارے خیال میں اسلام آباد کی ثانوی جامعات میں اس کتاب کو بطور نصاب تعلیم شامل کرنا چاہیے اور ذی استطاعت اصحاب کو اس کی متعدد کاپیاں خرید کر ہندو اہل وطن تک پہنچانی چاہئیں۔

روزنامہ سیاست

(مورخہ ۷۲ - نومبر ۱۹۷۸ء)

مولانا اکبر شاہ خاں صاحب نجیب آبادی محسنان ملک و ملت کے اس برگزیدہ گروہ میں ہیں جنکی تمام زندگی تصنیف و تالیف میں گزری اور جن کے زور قلم نے اپنے اور بیگانے سے خراج تحسین وصول کیا خالص صاحب کا طرز بیان نہایت سادہ اور دلکش ہو اور آپ کے طرز تحریر میں بے ساختگی کا وہ عالم ہو کہ باید و شاید جو کچھ کہتے ہیں مطالعہ کثیر کے بعد کہتے ہیں تاریخ اسلام کو اپنے خاص مطالعہ کے لیے مخصوص کیا ہو۔ اس زمانہ میں کہ ہر کس و ناکس ہندو مسلمانوں میں تفاوت پیدا کرنے کے لیے اسلامی حکمرانان ہند کے مذہب - انکی معاشرت - انکی عدالت - انکی رواداری اور انکی مرجعیت اور انکی ہمنوں کی محنت و عصمت پر بھی حملے کرنے سے نہیں چوکتا۔ ہاں ایسے ارادہ اوتھاو کے زمانہ میں اس شیروں بزرگ نے آئینہ حقیقت نکال کر لکھ لکھ ایسی ڈھل تیار کر دی ہو جس کو کذب کی برجھیاں - جھوٹ کی تلواں اور دھوکے کی توہیں ٹوڑ نہیں سکتیں۔ اس آئینہ میں مسلمانان حکمرانان ہند کی

اصلی تصدیق نظر آتی ہیں اور اس شیشہ کو بدگوئی بدگوئی دھندلا نہیں کر سکتی۔
اس جلد ثانی میں سلطان غیاث الدین تغلق سے لیکر سلطان سید علاء الدین خلجی کے
حالات بیان کر دیے گئے ہیں کتاب کیا ہو اس نامہ کی جامع و مانع اور زور و جواہر سے
کے قابل تائید ہو۔ یہ پہلی جلد سے مستغنی اور بچائے خود مکمل کتاب ہو۔

خواص خاں ولی

ہندوستان کے مشہور شہنشاہ شیر شاہ عظیم کے نامور سپاہی اور ہندوستان کے مایہ
نازہ فرزند خواص خاں ولی کی سوانح و معجزات مولانا اکبر شاہ خاں نجیب آبادی
زیر طبع ہے اور بہت جلد بصیرت افروز ناظرین ہونے والی ہے۔
قیمت غالباً پانچ چھ آنہ ہوگی۔ خریداری کی درخواستیں فوراً بھیج دیجئے۔

پرن پرایک نظر

پردہ کے موضوع پر آج کل خوب بحث ہو رہی ہے۔ مخالف و موافق
اپنے اپنے دلائل سے اپنے مدعا کو ثابت کرنے کی پوری کوشش کر رہے ہیں لیکن
حقیقت یہ ہے کہ مسئلہ کے مالہ و ماعلیہ پر اس وقت تک کچھ نہیں لکھا گیا۔ حال
میں مولانا اکبر شاہ خاں صاحب معصفت حجۃ الاسلام وغیرہ نے اپنے مخصوص
انعام میں ایک رسالہ اس موضوع پر لکھا ہے اور واقعہ یہ ہے کہ فیصلہ کن بحث
کی ہے۔ اس رسالہ کا مطالعہ پردہ کی بحث کا خاتمہ کر دیگا۔ اور ہر شخص مولانا
کے صحیح فیصلہ کو تسلیم کر لیگا۔ قابل دید چیز ہے۔ قیمت صرف ۳۰

پنجر عبت۔ نجیب آباد

آفتاب برنی پریس امرت سرمد کا ہتمام شیخ محمد اسماعیل پرنٹر طبع ہوا۔

